

इकाई 15 यूनानी, चीनी, अरबी तथा फारसी वृत्तांत*

इकाई की रूपरेखा

- 15.0 उद्देश्य
- 15.1 प्रस्तावना
- 15.2 यूनानी विवरण
- 15.3 चीनी विवरण
 - 15.3.1 फाह्यान/फाशियान
 - 15.3.2 हवेनसांग/जुआनज़ांग
- 15.4 दक्षिण एशिया की अरब अवधारणा
 - 15.4.1 दक्षिण एशिया की आरंभिक अरब अवधारणा
 - 15.4.2 अली कूफी और उसका चर्चनामा
 - 15.4.3 अल-बिरुनी
 - 15.4.4 इब्न बतूता
 - 15.4.5 अल-उमरी और अल-कलकशन्दी
- 15.5 फरसी वृत्तांतकारों की नज़र में भारत
 - 15.5.1 औफ़ी
 - 15.5.2 अब्दुर रज्ज़ाक
- 15.6 सारांश
- 15.7 शब्दावली
- 15.8 बोध प्रश्नों के उत्तर
- 15.9 संदर्भ ग्रंथ
- 15.10 शैक्षणिक वीडियो

15.0 उद्देश्य

यह इकाई आपको इन विषयों से परिचित कराने का उद्देश्य रखती है:

- यूनानी और चीनी यात्री जो भारत आए और जिन्होंने भारत के संबंध में अपने अनुभवों और धारणाओं को अंकित किया है,
- भारत के संबंध में यूनानी और चीनी इतिवृत्तों को किस प्रकार देखा जा सकता है और उस काल के भारतीय इतिहास की पुनर्रचना हेतु उपयोगी और प्रासंगिक स्रोतों के रूप में उन पर किस प्रकार विचार किया जा सकता है,
- भारत की अरबी अवधारणा,
- भारत आने वाले अरब यात्री, और
- भारत आने वाले फारसी-भाषी यात्री और उनके भारत-वर्णन।

15.1 प्रस्तावना

कई यात्रियों ने धर्म-दीक्षितों, तीर्थयात्रियों, राजदूतों, सैन्य-कमानदारों या सैनिकों, व्यापारियों, बस जाने की इच्छा से आए हुए आव्रजकों, आदि के रूप में भारत की यात्रा की। जिन स्थानों में वे गए और

* डॉ. अभिषेक आनंद एवं प्रो. आभा सिंह, सामाजिक विज्ञान विद्यापीठ, इंदिरा गाँधी राष्ट्रीय मुक्त विश्वविद्यालय, नई दिल्ली

जो कुछ उन्होंने देखा उन्होंने उनके बारे में लिखा। ये संस्मरण कई बार सहज-विश्वास तथा अतिशयोक्ति से भरे हुए हैं और कई बार इनमें भ्रामक तथा कल्पनात्मक जानकारियाँ भरी हुई हैं, जैसा कि हम आगे देखने जा रहे हैं। यदि इन्हें सावधानीपूर्वक ग्रहण किया जाए तो ये महत्वपूर्ण ऐतिहासिक जानकारियाँ उपलब्ध कराते हैं। सिकंदर के आक्रमण का किसी भी भारतीय स्रोत में उल्लेख नहीं है और हम उसके भारतीय अभियानों के इतिहास की पुनर्रचना हेतु पूरी तरह से एरियन की इंडिके (जो सिकंदर के अभियानों में साथ आए लोगों से प्राप्त सूचनाओं से तैयार की गई थी) जैसे यूनानी लेखनों पर निर्भर करते हैं। यूनानी-रोमन इतिवृत्त राजकुमार सैंड्रोकोटोस/सैंड्रोकोट्टस/सैंड्रोकोटस का उल्लेख करते हैं। उसका सिकंदर से मिलने का संदर्भ आता है जिसने 326 बी. सी. ई में भारत पर आक्रमण किया था। 18वीं शताब्दी में सर विलियम जॉन्स ने इस व्यक्ति की पहचान मौर्य सम्राट् चंद्रगुप्त से की थी और उसके सिंहासनारोहण की तिथि 322 बी. सी. ई में तय की गई। यह मौर्यों के साथ-साथ भारतीय ऐतिहासिक कालक्रम को सुनिश्चित करने के लिए अत्यंत महत्वपूर्ण रहा है। यूनानी शासकों ने मेगास्थनीज़, डिमेकस (Deimachus)/डाइमेकस (Daimachus), डियोनिसियोस (Dionysios)/डियोनिसियस (Dionysius) को अपने प्रतिनिधि-राजदूत के रूप में पाटलिपुत्र भेजा था। इसी तरह चीनी यात्रियों, जैसे फाह्यान, ह्वेनसांग, यीजिंग और मा हुआन, ने भारत के अपने अनुभवों व धारणाओं का दस्तावेज़ीकरण तथा वर्णन किया है। उन्होंने यहाँ जो देखा, पाया, समझा एवं अवलोकन किया उसके विषय में उनके वृत्तांत उन महत्वपूर्ण विवरणों तथा विशिष्टताओं को प्रस्तुत करते हैं। यद्यपि इन वृत्तांतों को जस-का-तस देखने और उपयोग करने के प्रति सतर्क रहने की आवश्यकता है, ये वृत्तांत अपने आप में ऐतिहासिक स्रोतों की एक विशिष्ट श्रेणी का निर्माण करते हैं। इस प्रकार यूनानी और चीनी वृत्तांत आरंभिक भारतीय इतिहास की पुनर्रचना हेतु अत्यंत महत्वपूर्ण हैं।

अरब संसार के साथ भारत का संपर्क प्राचीन काल से ही रहा है। हज़ार सभ्यता के लोग आधुनिक बहरीन के साथ व्यापारिक संबंधों को साझा करते थे, जिसे दिलमुन/दिल्मन सभ्यता का केंद्र माना जाता है। **गेनीज़ा (Geniza)** दस्तावेज़ों की खोज दक्षिण एशिया के साथ आरंभिक अरब संपर्कों के कई पहलुओं को सामने लाई है। व्यापक भौगोलिक ज्ञान और नौवहन की दक्षता अरबों को भारतीय समुद्र-तटों पर ले आई थी। इस प्रकार प्राथमिक रूप से अरबों और भारतीयों का संपर्क इन व्यापारिक नाविकों के माध्यम से हुआ था। समुद्री यात्राओं से शुरू हुए इस संपर्क ने दोनों सभ्यताओं के बीच सांस्कृतिक आदान-प्रदान को और बढ़ाया। अरब व्यापारियों के वृत्तांत सामान्य रूप से समुद्र-तटीय शहरों में तथा विशेष रूप से मालाबार (मोपला और नवायत; जिनकी अभी भी इस क्षेत्र में प्रभावी मौजूदगी है) और गुजरात में अरब और मुस्लिम उपनिवेशों की उपस्थिति का वर्णन करते हैं। इसी प्रकार सिंध और मुल्तान में भी अरब संपर्कों तथा दरवेशों के माध्यम से इस्लामीकरण की प्रक्रिया का संकेत करते हैं।

यह इकाई यूनानियों, चीनी, अरबी तथा ईरानी व्यापारियों, यात्रियों, दार्शनिकों, विद्वानों, नाविकों और भूगोलवेत्ताओं की भारत-संबंधी अवधारणा पर दृष्टि डालती है।

15.2 यूनानी वृत्तांत

यूनानी और रोमन इतिवृत्त हिंद महासागर के व्यापार के संबंध में भी महत्वपूर्ण तथ्य उपलब्ध कराते हैं। ये कई भारतीय बंदरगाहों तथा पहली व दूसरी शताब्दी सी. ई में भारत और रोमन साम्राज्य के बीच व्यापार में शामिल वस्तुओं का संकेत करते हैं। मिस्र में रहने वाले एक गुमनाम यूनानी लेखक की साहित्यिक कृति पेरिप्लस ऑफ द एरिथ्रीयन सी (लगभग 80-115 सी. ई) 80 सी. ई के लगभग भारतीय तट-रेखा पर उसके द्वारा की गई यात्राओं पर आधारित थी। लाल सागर, फारस की खाड़ी तथा हिंद महासागर में रोमन व्यापार पर प्रकाश डालते हुए वह भारतीय वाणिज्यिक बंदरगाहों के विषय में चर्चा करता है। अन्य यूनानी विद्वान टॉलेमी ने ज्योग्रफी (Geography; लगभग 150 सी. ई) की रचना की जो दूसरी शताब्दी सी. ई में प्राचीन भूगोल और वाणिज्य के संबंध में महत्वपूर्ण ऐतिहासिक जानकारियाँ प्रदान करती हैं। इस साहित्यिक कृति में भारत महत्वपूर्ण स्थान रखता है।

स्ट्रैबो, एरियन, प्लिनी द एल्डर, इत्यादि के आरंभिक यूनानी और लातीनी (Latin) विवरण हिंद महासागर के व्यापार के संबंध में जानकारियाँ उपलब्ध कराते हैं। प्लिनी एक रोमन प्रकृतिवादी था। वह प्रकृति का दार्शनिक और आरंभिक रोमन साम्राज्य में नौसेना और थल सेना, दोनों, का सेनानायक रहा था। उसने नैचुरैलिस हिस्टॉरिया (नैचुरल हिस्ट्री) की लातीनी भाषा में प्रथम शताब्दी सी. ई के

लगभग रचना की थी। कई अन्य विषयों के अलावा यह प्रबंध-ग्रंथ हमें भारत और इटली के बीच व्यापार के संबंध में जानकारी देता है।

यूनानी, चीनी, अरबी
तथा फ़ारसी वृत्तांत

यह अवश्य याद रखा जाना चाहिए कि भारत के संबंध में अधिकांश यूनानी लेखन द्वितीयक स्रोतों पर आधारित हैं जिसका परिणाम भ्रामक जानकारियों और विरोधाभासी तत्वों में निकलता है। इसलिए इनका ऐतिहासिक स्रोतों के रूप में उपयोग करते हुए सावधान रहने की आवश्यकता है। यूनानी भारतीय भाषाओं और रीतियों के प्रति अनभिज्ञ थे और उनके विवरण कल्पना और अविश्वसनीय जानकारियों से भरे हुए हैं।

मेगस्थनीज़

सिकंदर द्वारा पीछे छोड़ी गई सैन्य वाहिनियों के यूनानी सेनानायक सेल्यूकोस (या सेल्यूकस) निकेटर ने एशिया में मेसीडोनियाई (Macedonian) साम्राज्य के अंतर्गत व उसके नियंत्रण में रहे अधिकांश प्रांतों पर प्रभुत्व पा लिया और इन पर शासन किया। ऐसा कहा जाता है कि उसने प्रथम मौर्य राजा चंद्रगुप्त का युद्ध के मैदान में 305 बी सी ई में सामना किया था। यद्यपि उन दोनों के बीच समझौता हुआ और वैवाहिक संधि भी हुई। यह स्पष्ट नहीं है कि किसने किसकी पुत्री से विवाह किया किंतु हमें यह पता चलता है कि चंद्रगुप्त मौर्य ने सेल्यूकस को 500 हाथी उपहार में दिए तथा चन्द्रगुप्त ने बदले में सिंधु के पार के क्षेत्रों पर अधिकार प्राप्त किया।

मेगस्थनीज़ पाटलिपुत्र के मौर्य राजदरबार में सेल्यूकस का राजदूत था जहाँ वह कई वर्षों तक रहा। उसने व्यापक रूप से यात्राएँ भी कीं। उसका संस्मरण अपनी पूर्णता में उपलब्ध नहीं है। इसके उद्धरण बाद के यूनानी इतिवृत्तकारों की रचनाओं में उद्घृत किए गए हैं। इस प्रकार यह केवल विखरे हुए रूप में उपलब्ध है। उसका यह विवरण इंडिका के नाम से जाना जाता है। यह मौर्य प्रशासन, समाज और अर्थव्यवस्था को जानने के लिए एक महत्वपूर्ण स्रोत है।

पाटलिपुत्र के संबंध में मेगस्थनीज़ का विवरण

मेगस्थनीज़ पुरातात्त्विक खोजों की पुष्टि करता है कि उसके समय में कई नगर अस्तित्व में थे किंतु पाटलिपुत्र (जिसे वह पालिबोथरा कहता है) सर्वाधिक विशिष्ट था। यूनानी पारिभाषिक शब्द पालिबोथरा का तात्पर्य कई द्वारा वाले नगर से है।



बाएँ: पुरातात्त्विक उत्खनन द्वारा उजागर पाटलिपुत्र के कुम्रहार नामक स्थल पर स्तंभयुक्त कक्ष/सभामण्डप के मौर्य अवशेष

साभार: ए.एस.आई.ई.सी. द्वारा पुरातात्त्विक उत्खनन, 1912-13

स्रोत: विकिमीडिया कॉमन्स; https://commons.wikimedia.org/wiki/File:Mauryan_ruins_of_pillared_hall_at_Kumrahar_site_of_Pataliputra_ASIEC_1912-13.jpg

वह उल्लेख करता है कि पाटलिपुत्र 64 द्वारों से धिरा हुआ तथा संरक्षित था। उसने यह भी अंकित किया है कि यह नगर एक गहरी खाई और 570 बुज्जौं (towers) वाली लकड़ी की दीवार से धिरा हुआ था। उत्खनन द्वारा इस स्थल से जो अवशेष उजागर हुए हैं वे हैं: खाई, लकड़ी की धेराबंदी, लकड़ी के घर। इसके अतिरिक्त वह पाटलिपुत्र का यथातथ्य परिमाप देता है: लंबाई में 9.33 मील और चौड़ाई में 1.75 मील। यह आकार आधुनिक पटना से मेल खाता है क्योंकि पटना मुख्यतः लंबाई में फैला हुआ है और आनुपातिक रूप से इसकी चौड़ाई कम है।



दाँएः पाटलिपुत्र के बुलंदीबाग़ पुरातात्विक स्थल में लकड़ी से निर्मित दुर्गकरण के मौर्य अवशेष
सामारः ए.एस.आई.ई.सी., 1912-13

स्रोतः विकिमीडिया कॉमन्स; https://commons.wikimedia.org/wiki/File:Mauryan_remains_of_wooden_palissade_at_Bulandi_Bagh_site_of_Pataliputra_ASIEC_1912-13.jpg

प्रशासन के संबंध में मेगस्थनीज़ का विवरण

मेगस्थनीज़ की इंडिका कई तथ्यों पर कौटिल्य के अर्थशास्त्र से समानता रखती है और इसके संदर्भों की कौटिल्य (जिसे चाणक्य/ब्राह्मण विष्णुगुप्त के नाम से भी जाना जाता था) द्वारा भी पुष्टि होती है। इंडिका और अर्थशास्त्र दोनों ही चंद्रगुप्त के अधीन एक विस्तृत और जटिल प्रशासनिक व्यवस्था को प्रस्तुत करते हैं। मेगस्थनीज़ हमें यह बताता है कि राजा की सहायता करने के लिए मंत्रियों और अधिकारियों की परिषद् होती थी जिसमें ऐसे लोग शामिल होते थे जो अपनी अंतर्दृष्टि और ज्ञान के लिए विख्यात होते थे। उच्च श्रेणी के पदाधिकारी इन पार्षदों के बीच से चुने जाते थे किंतु उनकी सलाह राजा पर बाध्यकारी नहीं थी। किसी विषय पर उसका निर्णय ही अंतिम माना जाता था।

मेगस्थनीज़ ने सामान्य रूप से मौर्य प्रशासन और विशेष रूप से राजधानी-नगर पाटलिपुत्र के प्रशासन के विषय में लिखा है। वह पाटलिपुत्र को पाँच सदस्यों वाली छः समितियों के माध्यम से प्रशासित किए जाने का उल्लेख करता है। इन समितियों के कार्यों में निम्नलिखित शामिल थे: स्वच्छता, जन्म और मृत्यु का पंजीकरण, माप-तोल का विनियमन तथा विदेशियों की देखभाल।

सेना के संबंध में मेगस्थनीज़ का विवरण

यूनानी, चीनी, अरबी
तथा फ़ारसी वृत्तांत

यह ऐतिहासिक रूप से ज्ञात है कि मौर्यों ने प्रथम भारतीय साम्राज्य की स्थापना की और केवल सुदूर दक्षिण को छोड़कर लगभग संपूर्ण उपमहाद्वीप में राजनीतिक नियंत्रण प्राप्त किया। वे इस उपलब्धि को एक विशाल सेना की व्यवस्था के माध्यम से हासिल कर पाए थे। कौटिल्य ने वनों (उसके अर्थशास्त्र में इन्हें वन, अरण्य/आरण्य, अटवी और कांतार कहकर पुकारा गया है) के महत्व को रेखांकित किया है क्योंकि ये युद्ध के लिए हाथियों की आपूर्ति करते थे। वस्तुतः वह वनों को इन श्रेणियों में बाँटा है:

- 1) सामग्री वन (material forests) जो शहद, लकड़ी, यज्ञों के लिए पूजन-सामग्री, पुष्पों, फलों, कंदमूलों, विभिन्न प्रकार की जड़ी-बूटियों, वन्य-अनाज, इत्यादि की आपूर्ति करते थे।
- 2) हस्ति वन जो सैन्य उद्देश्यों के लिए हाथियों की आपूर्ति करने के प्रमुख स्रोत थे।

कौटिल्य कहता है कि एक विशेष अधिकारी या निरीक्षक, जिसे विवीताध्यक्ष कहा जाता था, को द्रव्य तथा हस्ति वनों के निवासियों की जीविका को अवश्य सुरक्षित रखना चाहिए। मौर्यों के सैन्य बलों के संदर्भ में मेगस्थनीज़ मौर्य सेना के संख्या-बल को चार लाख बताता है। इतिहासकारों का मत है कि इस आँकड़े में यद्यपि अतिशयोक्ति का अंश नज़र आता है किंतु मौर्य राज्य की सैन्य शक्ति और भौतिक बल में हुए अत्यधिक उभार, जिसने मौर्य सम्राटों की प्रतिष्ठा और भव्यता को अत्यधिक बढ़ा दिया था, से इनकार नहीं किया जा सकता है।

मेगस्थनीज़ के अनुसार इन सैन्य-बलों का प्रबंधन छह प्रभागों या समितियों में बँटे हुए अधिकारियों के एक मंडल द्वारा किया जाता था जिसमें से प्रत्येक राजा के प्रति उत्तरदायी और जवाबदेह था: पैदल सेना; नौसेना; घुड़सवार सेना; परिवहन; रथ और हाथी।

व्यापार तथा वाणिज्य के संबंध में मेगस्थनीज़ का विवरण

इतने विशाल राज्य की स्थापना राज्य के प्रयासों से ग्रामीण निवास-क्षेत्रों के विस्तार के माध्यम से हुई थी। इसके साथ ही व्यापार में वृद्धि, जिसका कारण एक मज़बूत यातायात तथा संचार व्यवस्था थी, की भी इसमें महत्वपूर्ण भूमिका थी। मेगस्थनीज़ उस मार्ग की चर्चा करता है जो उत्तर-पश्चिमी प्रांतों को पाटलिपुत्र के साथ जोड़ता था और पाटलिपुत्र सहसराम/सासाराम (बिहार में), वर्तमान मिर्जापुर क्षेत्र (उत्तर प्रदेश) तथा मध्य भारत के साथ जुड़ा हुआ था।

इसके अतिरिक्त व्यापार तथा उद्योगों पर मौर्यों का कठोर नियंत्रण था। यह इस हेतु नियुक्त प्रभारी अधिकारियों से भी स्पष्ट होता है। कौटिल्य तथा मेगस्थनीज़ दोनों ही वाणिज्य के नियंत्रक तथा प्रबंधक का उल्लेख पण्याध्यक्ष के रूप में करते हैं। उसके कर्तव्यों में शामिल था विनिमय होने वाली वस्तुओं की कीमतों का निर्धारण और निरीक्षण तथा अधिशेष वस्तुओं का प्रबंधन और वितरण।

मौर्य काल में उत्तर और दक्षिण के बीच व्यापारिक संपर्क का संकेत भी मेगस्थनीज़ करता है। वह पांड्य अधिक्षेत्र का उल्लेख करता है और यहाँ एक महिला का शासन (जो पांड्य समाज में मातृसत्तात्मक व्यवस्था का संकेत करता है) होने की जानकारी देता है और जो मोतियों के लिए विख्यात था। अशोक के अभिलेख भी उसके साम्राज्य के बाहर के राजवंशों के रूप में पांड्यों, चोलों और चेरों (उसके अभिलेखों में प्रयुक्त शब्द केरलपुत्र है) और सत्यपुत्रों/सतियपुत्रों (इनकी पहचान स्पष्ट नहीं है) का उल्लेख करते हैं। इस प्रकार मेगस्थनीज़ के इस संदर्भ पर विश्वास किया जा सकता है।

जातियों तथा दास प्रथा पर मेगस्थनीज़ का विवरण

वह सात जातियों का विवरण देता है: 1) दार्शनिक/विद्वान; 2) निरीक्षक; 3) सभासद; 4) सैन्य वर्ग; 5) शिल्पकार; 6) कृषक; 7) चरवाहे/पशुपालक

यह पर्याप्त रूप से स्पष्ट और प्रकट है कि उसने व्यवसायिक समूहों को जाति के रूप में समझ लिया था। यहाँ हम कौटिल्य व उसके बीच विरोधाभास देखते हैं। कौटिल्य ने कई स्थानों पर अपने ग्रंथ में चतुर्वर्ण व्यवस्था और चार **वण्ण** के कर्तव्यों और कार्यों पर रोशनी डाली है। ऐसा करते हुए वह अपने समय के पूर्व के और अपने समय में संहिताबद्ध किए गए **शास्त्रों** के निर्देशात्मक ढाँचे की सहायता लेता है।

इन दो लेखकों के बीच भिन्नता का एक अन्य विषय मौर्य काल में दासता है जो विवाद और अनिश्चय का मुद्दा बन गया है। मेगस्थनीज़ के अनुसार यहाँ कोई दास नहीं थे। दूसरी ओर कौटिल्य दास प्रथा तथा दासत्व से मुक्ति के संदर्भ में विस्तृत कानूनों की व्याख्या करता है, उदाहरण के लिए, दासों का विनियमन करने वाले नियम। इतिहासकार यह अनुमान लगाते हैं कि अधिकांशतः दास ‘शूद्र’ थे जो श्रम-शक्ति का बड़ा हिस्सा उपलब्ध कराते थे। यद्यपि अपवाद स्वरूप परिस्थितियों में उच्च वर्णों के सदस्य भी स्वयं को गिरवी रख देते थे। उनके लिए कौटिल्य द्वारा प्रयुक्त शब्द अहितक (*Ahitaka*) है। यद्यपि वह उन्हें स्वतंत्र प्रकृति का बताता है, संभवतः यह उसकी गैर-आर्य दासों/‘शूद्र’ दासों से भिन्न आर्य दासों के हितों की सुरक्षा करने की इच्छा या चिंता रही होगी।

धर्म के संबंध में मेगस्थनीज़ का विवरण

मेगस्थनीज़ धार्मिक परिदृश्य पर भी कुछ प्रकाश डालता है। वह शिव का उल्लेख डायोनिसस के रूप में करता है। अर्थात् वह शिव और संकर्षण जैसे देवताओं का उल्लेख पाते हैं जो बाद के समय में हिंदू देवसमूह में केंद्रीय देवताओं के रूप में उदित हुए थे। मेगस्थनीज़ मथुरा क्षेत्र में हेराकल्स (*Herakles*) की उपासना का भी उल्लेख करता है। इतिहासकार इस चरित्र की पहचान बहरूपी कृष्ण से करते हैं जो पौराणिक धर्म में गुप्त काल से लोकप्रिय हुए थे।

15.3 चीनी वृत्तांत

कई चीनी भिक्षुओं तथा यात्रियों ने स्थल मार्गों से भारत की लंबी और साहसिक यात्राएँ की। वे मरुस्थलों, पर्वतों, पठारों को पार करते हुए यहाँ तक पहुँचे थे। वे बौद्ध धर्म-ग्रंथों की प्रामाणिक पाँडुलिपियों को एकत्र करने व अपने साथ ले जाने के लिए और बौद्ध धर्म के विषय में अध्ययन तथा शिक्षा प्राप्त करने हेतु बौद्ध मठों, महत्वपूर्ण बौद्ध तीर्थस्थानों तथा शिक्षण-केंद्रों को देखने और वहाँ भ्रमण करने आए थे। उन्हें चीन में समर्पित बौद्ध अनुयायियों और भक्तों के सम्मुख बुद्ध के जीवन की घटनाओं तथा उनसे संबंधित स्थानों का वर्णन प्रस्तुत करने की उनकी अभिलाषा ने भी प्रेरित किया था। इस प्रकार इसमें कोई आशर्य नहीं है कि उस समय के भारतीय लोगों की आम जीवनशैली की साधारण जानकारी का इन यात्रा-वृत्तांतों में पर्याप्त रूप से संकेत नहीं मिलता है। इनके आख्यानों से इतिहास को ढूँढ़ निकालने की ज़रूरत पड़ती है।

भारत के विषय में अपने पर्यवेक्षणों को लेखबद्ध करने वाले चीनी यात्रियों में फाह्यान, व्वेनसांग तथा यिंजिंग (*Yijing*; इत्सिंग/इचिंग; 638-713 सी ई) और मा हुआन (हिंद महासागर में यात्रा; 1405-1433 सी ई) के अनुभव अपनी संपूर्णता में हमें उपलब्ध हैं।

इस इकाई में हम आपका परिचय इनमें से पहले दो से कराएँगे। ये दोनों ही अपनी यात्रा का ऐतिहासिक रूप से प्रासंगिक विवरण प्रस्तुत करते हैं जो न केवल इस काल में बौद्ध धर्म पर पर्याप्त प्रकाश डालता है, विशेष रूप से महायान पंथ (लगभग 200 बी सी ई से 300 सी ई का काल महायान के उदय से जोड़ा जाता है) पर, जिसकी पुष्टि बौद्ध मठ स्थलों से प्राप्त अभिलेखीय तथा पुरातात्त्विक साक्ष्यों से भी होती है, साथ ही भारतीय उपमहाद्वीप के अन्य विभिन्न पहलुओं के विषय में भी जानकारी देते हैं। यद्यपि इनमें ऐसी जानकारियाँ भी हैं जिनका पुरातात्त्विक रूप से समर्थन कर पाना मुश्किल है। उदाहरण के लिए, ये ऐसे स्थानों पर अशोक के अभिलेखयुक्त स्तंभों का संकेत करते हैं जहाँ हमें आज कोई भी ऐसे अभिलेख नहीं मिले हैं। यदि उनके वर्णन को सही माना जाए तो हमारे मरित्तष्क-पटल पर ऐसी छवि निर्मित होती है कि अशोक ने बड़ी संख्या में अभिलेखों को उत्कीर्ण कराए जाने का आदेश दिया था किंतु हमारे समय में उनमें से केवल कुछ ही शोष रह गए हैं। उनके आख्यानों के अनुसार अशोक के अन्य भी बहुत से अभिलेख थे जिन्हें उसने अपने विशाल साम्राज्य के विभिन्न हिस्सों में उत्कीर्ण करवाया था। इनकी निश्चित संख्या का स्पष्ट विवरण नहीं दिया जा सकता है क्योंकि इनमें से कई नष्ट हो गए हैं।

ये दोनों चीनी यात्री महायान और गैर-महायान बौद्ध अनुयायियों का एक ही मठ में समरूप भिक्षु समुदायों के रूप में रहने का उल्लेख करते हैं। बौद्ध संघ के महायान और हीनयान में विभाजित हो जाने के संदर्भ में यह जानकारी दिलचस्प और भ्रामक, दोनों, प्रतीत होती है। हालिया शोध यह संकेत करते हैं कि हमें विभाजन (संघभेद) के इस विचार पर फिर से सोचने की आवश्यकता है। हेन्ज़ बेवर्ट

(1982) का तर्क है कि बौद्ध धर्म में विभाजन की धारणा और इसके प्रभाव को ईसाई धर्म के इतिहास में हुए विभाजन की परंपरा और विचार से अलग करते हुए देखा जाना चाहिए। वह पुष्टि करते हैं कि बौद्ध धर्म में यह मठ-संबंधी अनुशासन का विषय था न कि सेष्ठान्तिक या श्रद्धा-संबंधी व्यवहारों का विषय। महायान और हीनयान वस्तुतः विचारों और शिक्षाओं की दो धाराएँ थीं जो संघ के भीतर उन अनुयायियों के बीच उभरीं जो वहाँ साथ निवास किया करते थे। उन्होंने यह भी निष्कर्ष निकाला है कि इन दो मतों का उदय, कम से कम शुरुआती तौर पर, किसी प्रकार के संघ-विभाजन का कारण नहीं था।

यूनानी, चीनी, अरबी तथा फ़ारसी वृत्तांत

15.3.1 फ़ाह्यान/फ़ाशियान

चीनी बौद्ध-विद्वान व तीर्थयात्री फ़ाह्यान/फ़ाशियान/फ़ाहियान (लगभग 399-414 सी ई) गुप्त शासक चंद्रगुप्त द्वितीय के शासनकाल में भारत की यात्रा पर आया था। उसने बौद्ध पांडुलिपियों को एकत्र किया और बौद्ध मठों में अध्ययन किया। व्वेनसांग के विपरीत उसकी यात्रा केवल उत्तरी और मध्य भारत तक सीमित थी, यद्यपि वह उत्तर-पश्चिमी सीमांत से गंगा घाटी की ओर बढ़ा और दक्षिण की ओर जाते हुए बंगाल की खाड़ी में स्थित पूरब के तटीय बंदरगाह ताप्रलिप्ति/ताप्रलिप्त (आधुनिक पश्चिम बंगाल का मिदनापुर जिला) तक गया। यहाँ से समुद्री मार्ग द्वारा वह श्रीलंका और आगे दक्षिण-पूर्व एशिया तक जाने का उल्लेख करता है जहाँ से वह चीन को लौट गया था¹। ऐसा कहा जाता है कि उसने अपना शेष जीवन भारत से संग्रहित प्रबंध-ग्रंथों के अनुवाद में बिताया। उसने अपने यात्रा-वृत्तांत फ़ो-कुओं-की ('बौद्ध साम्राज्यों का एक विवरण') शीर्षक से लिखा। यह ग्रंथ चंद्रगुप्त द्वितीय का उल्लेख नहीं करता है जो उसकी यात्रा के दौरान शासन कर रहा था किंतु इसमें भारतीय लोगों के जीवन का वर्णन समाहित है। वह गुप्त सम्राटों के शासनकाल के दौरान सामाजिक, आर्थिक और धार्मिक परिस्थितियों को प्रस्तुत करता है। उसके द्वारा ताप्रलिप्ति का उल्लेख पूर्वी तट पर एक महत्वपूर्ण व्यापारिक केंद्र के रूप में है किया गया है। वह भारत को चीन से जोड़ने वाले समुद्री मार्ग के ख़तरों के प्रति सतर्क रहने का उल्लेख भी करता है।

बौद्ध धर्म के संबंध में फ़ाह्यान का विवरण

बौद्ध धर्म तब महायान व हीनयान में बंट चुका था और ये दोनों विचारधाराएँ कई उप-मतों में विभाजित थीं। वह निम्नलिखित स्थानों का उल्लेख हीनयान के प्रभाव वाले स्थानों के रूप में करता है: गांधार (आधुनिक उत्तर-पश्चिम पाकिस्तान और पूर्वी अफ़ग़ानिस्तान); उदयन (Udyana) (वर्तमान में पाकिस्तान का स्वात ज़िला); बन्नू (पाकिस्तान में कुर्म नदी के तट पर स्थित); कश्मीर घाटी; दारदा (Darada) (कश्मीर घाटी के उत्तर में सिंधु नदी के साथ स्थित गिलगित क्षेत्र); लोब नोर (आधुनिक चीन में लोप नूर/लोप नोर); कन्नौज (उत्तर प्रदेश)।

महायान शाखा भी लोकप्रिय थी। वह इन स्थानों पर महायान भिक्षुओं से मिलने का उल्लेख करता है: भीड़ा (वर्तमान पाकिस्तान के पंजाब प्रांत का भेरा); मधुरा (उत्तर प्रदेश) और पाटलिपुत्र।

वह बताता है कि खोतान (रेशम मार्ग की एक उप-शाखा पर स्थित चीन का बौद्ध राज्य जिस पर शकों ने शासन किया था) के सभी भिक्षु महायानी थे। अब यह ऐतिहासिक रूप से ज्ञात है कि पाँचवी-छठी शताब्दी सी ई में महायान उत्तरोत्तर तांत्रिक धर्म के प्रभाव में आने लगा था जिसका परिणाम आने वाली शताब्दियों में वज्रयान बौद्ध-मत, जो कई चमत्कारिक अनुष्ठानों पर बल देता था, के उदय के रूप में निकला। बाद के काल में व्यापार में पतन के साथ ही व्यापारी वर्ग से मिलने वाले संरक्षण और समर्थन समाप्त हो जाने से अब बौद्ध मठ और संघ अपने प्रबंधन के लिए राजाओं द्वारा दिए जाने वाले भूमि और गाँवों के अनुदानों पर निर्भर थे। उदाहरण के लिए, बौद्ध शिक्षा तथा संस्कृति के प्रमुख केंद्र नालंदा को 200 गाँवों का राजस्व प्रदान किया गया था।

अशोक के संबंध में फ़ाह्यान का विवरण

अशोक के समय से कई सदियों बाद आने वाले इस यात्री ने अशोक की विपुल मानव-सेवा का उल्लेख किया है। इस कार्य को उचित ही और विश्वसनीय रूप से इतिहास लेखन कहा जा सकता है क्योंकि वह अतीत के एक विषय को याद और उसकी पुनः प्रस्तुति करता है। इसका तात्पर्य है कि उसने

¹ भिक्षु जो उस काल में भारत से चीन मध्य एशिया के मार्ग से जाते थे वे कारबाँ व्यापारियों के मार्ग का अनुसरण करते थे।

अवश्य ही मौर्य स्रोतों की छानबीन और अध्ययन किया होगा। जो इतिहासकार मौर्य साम्राज्य के क्रमिक और स्थायी विखंडन और पतन के लिए उत्तरदायी अशोक की अहिंसा और युद्ध-विरोधी नीति के आर्थिक परिणामों का उल्लेख करते हैं वे अपना तर्क अशोक के भव्य परोपकार के इस विवरण से ग्रहण करते हैं। वे दृढ़तापूर्वक यह कहते हैं कि कलिंग की पराजय के बाद उसने कोई युद्ध नहीं लड़ा और उसकी विशाल सेना का उपयोग परेड और सार्वजनिक प्रदर्शन के लिए ही होता था जिसका परिणाम विशाल सेना के मात्र आड़बर बन जाने और इसकी व्यवस्था अत्यंत खर्चीली हो जाने में निकला। इतिहासकारों द्वारा यह भी तर्क दिया जाता है कि अपनी प्रजा के प्रति पैतृक प्रेम और चिंता के प्रमुख चिह्न के रूप में उसके द्वारा धर्मार्थ किए जाने वाले अत्यधिक व्यय ने राज्य के कोष को संकुचित और खाली कर दिया था। यह भी क्षोभ प्रकट किया जाता है कि बौद्ध अनुयायियों पर उसके द्वारा खुले दिल से किए गए अनुग्रह तथा दान के कृत्य उसके लिए और राज्य के लिए भी विनाशकारी सिद्ध हुए। यह भी कहा जाता है कि अपने अंतिम दिनों में वह ऐसी दरिद्रता को प्राप्त हुआ कि उसके पास एक आधे आम के अतिरिक्त कुछ भी शेष न था, यद्यपि यह कथन/तथ्य अतिशयोक्ति प्रतीत होता है।



अशोक के महल के अवशेषों का मुआयना करते फाह्यान का चित्रण

साभार: हर्चिंसन्स स्टोरी ऑफ द नेशन्स

स्रोत: विकिमीडिया कॉमन्स; https://commons.wikimedia.org/wiki/File:Fa_Hien_at_the_ruins_of_Ashoka_palace.jpg

सामंतवाद के संबंध में फाह्यान का विवरण

पुरोहितों तथा मंदिरों और बाद के समय में राजकीय अधिकारियों को भूमि-अनुदान दिए जाने ने गुप्त काल से सामंतवाद और अर्द्धदासत्व के उद्भव को जन्म दिया। जो इतिहासकार इसे भारतीय

सामंतवाद के युग के रूप में देखते हैं वे व्यापार के पतन और मुद्रा के रूप में धन की उपलब्धता में गिरावट के ऐतिहासिक साक्ष्य के रूप में फ़ाह्यान द्वारा इस काल में विनिमय के साधन के रूप में कौड़ियों के आम प्रचलन के उल्लेख को उद्धृत करते हैं। वह हमें ब्राह्मण पुरोहितों के मठों का घरों, खेतों तथा उद्यानों से सुसज्जित होने का उल्लेख भी करता है। उसके अनुसार उन्हें खेत कृषि करने हेतु खेतिहरों और पशुओं के साथ दिए जाते थे। हम इसका समर्थन उत्तर भारत से प्राप्त समकालीन अभिलेखित साक्ष्यों में नहीं पाते हैं, यद्यपि वर्तमान समय में गुजरात, मध्य भारत और ओडिशा से प्राप्त होने वाले छठी शताब्दी सी ई के अभिलेखों में खेतिहरों की आवश्यकता का तथा बलपूर्वक उन्हें वहाँ बनाए रखने के निर्देश भी देखते हैं, जब भूमि को किसी अन्य को दान किया जाता था तब भी। भूमि के साथ-साथ उस पर काम करने वालों के हस्तांतरण की यह प्रक्रिया प्रथम सहस्राब्दी के उत्तरार्द्ध में अधिक प्रचलन में आई थी जिसने स्वतंत्र किसानों की गतिशीलता को सीमित या बाधित किया और उन्हें अद्वदास या कृषिदास की स्थिति में पहुँचा दिया। राजकीय भूमि पर कार्य करने वाले खेतिहरों को अपने उत्पाद का एक हिस्सा राजकोष को सौंपना पड़ता था।

मौर्य शासकों के विपरीत गुप्त राजाओं के पास विशाल पेशेवर सेना होने का पता नहीं चलता है। प्रयाग प्रशस्ति, जो समुद्रगुप्त की दिग्विजय के संबंध में उसकी प्रशंसा और उसका महिमामंडन करती है, उसकी सैन्य व्यवस्था के विषय में कुछ भी नहीं बताती है। फ़ाह्यान भी गुप्त सेना की संख्या-बल के विषय में कुछ नहीं बताता है। काफ़ी हद तक यह संभव नज़र आता है कि सामंत, जो कम से कम इस विशाल साम्राज्य के सीमांतों पर व्यापक सत्ता धारण करते थे, के अधीनस्थ उन सैनिकों को उपलब्ध कराते थे जो गुप्त राजाओं की सेना का बड़ा हिस्सा निर्मित करते थे। इसके अलावा एक समय सैन्य व्यवस्था के अनिवार्य अंग समझे जाने वाले घोड़ों और हाथियों पर गुप्त शासकों का एकाधिकार नहीं था जैसा कि मौर्य काल में था। संभवतः इसका परिणाम सामंती भू-स्वामियों/सामंत मंडलेश्वरों के ऊपर निर्भरता में निकला होगा।

अस्पृश्यों के संदर्भ में संबंध में फ़ाह्यान का विवरण

वह ऐसे लोगों की ओर संकेत करता है जो सामान्यतः खुशहाल और संतुष्ट थे तथा शांति और सम्पन्नता से जीवन यापन कर रहे थे। वह हमें यह बताता है कि उन्हें अपने परिवारों का पंजीकरण नहीं कराना पड़ता था और दंडाधिकारी के समक्ष उपस्थित नहीं होना पड़ता था। यह एक काल्पनिक तथा आदर्श वर्णन प्रतीत होता है। इसके अतिरिक्त उसके आख्यान में सामाजिक तनाव को देखा जा सकता है। वह अस्पृश्यों, विशेष रूप से ‘चांडालों’, के कष्टों पर रोशनी डालता है। उसकी यात्रा के काल में अस्पृश्य वर्ग पूर्ण रूप से बहिष्कृत थे। फ़ाह्यान लिखता है कि ‘चांडाल’ नगर या बाज़ार क्षेत्र में एक लकड़ी के टुकड़े को रगड़ते हुए या ताली बजाते हुए ही प्रवेश कर सकते थे ताकि उनके आने की पहले ही सूचना मिल जाए और लोग उनकी उपस्थिति के प्रति सर्वक हो जाएं और उनकी निकटता से बच सकें। यदि वे अत्यंत निकट आ जाते थे तो उच्च जाति के व्यक्ति को शुद्धीकरण हेतु स्नान का अनुष्ठान करना पड़ता था। अन्य समकालीन ग्रंथ भी सामान्य रूप से अस्पृश्यों तथा विशेष रूप से ‘चांडालों’ को इसी नकारात्मक दृष्टि से देखने एवं उनकी अधोगति का चित्रण करते हैं।

15.3.2 ह्वेनसांग/जुआनज़ांग

ऐतिहासिक शोध के अनुसार ह्वेनसांग/ह्युन सांग/जुआनज़ांग ने अपने गृहदेश को 629 सी ई में छोड़ा था। भारतीय उपमहाद्वीप में विस्तृत भ्रमण करते हुए उसने लगभग 15 वर्ष वर्ष गुज़ारे और यह कहा जाता है कि 645 सी ई में वह वह चीन लौट गया। वह नालंदा विश्वविद्यालय में बौद्ध धर्म के विषय में अध्ययन करने आया था। उसने हर्ष की राज-सभा में कई वर्ष व्यतीत किए और हर्ष के काल की सामाजिक तथा आर्थिक परिस्थितियों तथा धार्मिक पंथों का उसने वर्णन किया है। इतिहासकारों का यह विश्वास है कि हर्ष बौद्ध धर्म का एक उत्साही समर्थक बन गया था और उसने बौद्ध संघ को उदारतापूर्वक अनुदान प्रदान किए। उस काल में हर्ष के राजदरबार और उसके जीवन का ह्वेनसांग द्वारा जीवंत चित्रण किया गया है और फ़ाह्यान की तुलना में उसका आख्यान अधिक विस्तृत और तथ्यात्मक रूप से संपन्न है और प्रामाणिक भी।



यूनानी, चीनी, अरबी तथा फ़ारसी वृत्तांत



प्राचीन भारतीय साहित्य कई नगरों का उल्लेख करता है जिनकी पहचान 19वीं शताब्दी के औपनिवेशिक खोजकर्ताओं और अन्वेषकों द्वारा की गई थी। सर अलेक्जेंडर कर्निंघम ऐसे ही एक ब्रिटिश पुरातत्वविद थे जिनका इस संबंध में दिया गया योगदान महत्वपूर्ण और मौलिक रहा है। वह 1871 में भारतीय पुरातत्व सर्वेक्षण के महानिदेशक बने। उन्होंने क्लासिकीय (classical) यूनानी-रोमन विवरणों और चीनी इतिवृत्तकारों – हवेनसांग और फ़ाह्यान – के विवरणों से नगरों के विषय में जानकारियों को इकट्ठा किया। उन्होंने प्रारंभिक रूप से प्राचीन तक्षशिला की पहचान माणिक्यल/मन्निक्यल/मानिक्यियाल (पाकिस्तान में रावलपिंडी के निकट स्थित पोठवार/पोठोहार पठार पर स्थित एक गाँव) से की थी। एक प्रसिद्ध स्तूप भी वहाँ खोजा गया था। किंतु शाह ढेरी/शाद डेराई में उनकी पड़ताल ने उन्हें इस निष्कर्ष पर पहुँचने हेतु विवश किया कि यही प्राचीन तक्षशिला था।

◀ भारत की ओर यात्रा करते ज़ुआनज़ांग/
हवेनसांग का चित्रण
टोक्यो राष्ट्रीय संग्रहालय
जापान में संरक्षित चित्र
साभार: Alexcn

स्रोत: विकिमीडिया कॉमन्स; https://commons.wikimedia.org/wiki/File:Xuanzang_w.jpg



बाएँ: तक्षशिला (पाकिस्तान) में पुरातात्विक अवशेष

स्रोत: विकिमीडिया कॉमन्स; Wikimedia Commons (<https://commons.wikimedia.org/wiki/File:Taxila2.jpg>)

दाएँ: कौशाम्बी (उत्तर प्रदेश) में एक मठ के पुरातात्विक अवशेष

साभार: Vinod26Jan

स्रोत: विकिमीडिया कॉमन्स; https://commons.wikimedia.org/wiki/File:Ghoshitaram_monastery_in_Kosambi.jpg

कनिंघम अपनी नई खोज के संबंध में लिखते हैं:

यूनानी, चीनी, अरबी
तथा फारसी वृत्तांत

सुप्रसिद्ध नगर तक्षशिला की स्थिति अब तक अज्ञात ही रही थी, अंशतः प्लिनी द्वारा त्रुटिपूर्ण रूप से बताई गई दूरी के कारण और अंशतः शाह ढेरी के निकट स्थित विपुल अवशेषों के संबंध में जानकारी प्राप्त नहीं हो पाने के कारण ... किंतु चीनी तीर्थयात्रियों के यात्रा-विवरणों में इसे सिंधु के पूर्व में तीन दिनों की दूरी पर स्थित बताया गया था ... घ्वेनसांग, जो चीन की ओर लौट रहा था, सामानों से लदे हुए एक हाथी के साथ तक्षशिला से सिंधु नदी तक अपनी यात्रा का समय तीन दिन बताता है ... इसे अवश्य ही आधुनिक समय में भी इतनी ही दूरी पर होना चाहिए और परिणामतः इस नगर का स्थान काला-का-सराय के आसपास के क्षेत्र में कहीं ढूँढ़ा जाना चाहिए ... इस पहचान की पुष्टि घ्वेनसांग इसके बाद जिन दो अगले स्थानों पर गया उनकी दूरियों से भी होती है, इन दोनों का वर्णन वर्तमान समय में हसन अब्दाल (Hasan Abdal)² और बावटी पिंड (Baoti Pind)³ का संकेत करता है। इन स्थानों से प्राप्त अवशेष, जिन्हें प्राचीन पंजाब की राजधानी तक्षशिला के उपनगर या बाहरी क्षेत्रों का पश्चिमी सीमांत क्षेत्र कहा जा सकता है, का निर्माण करते हैं⁴।

महान् कुषाण राजा कनिष्ठ को अक्सर उसके बौद्ध धर्म की ओर झुकाव के लिए याद किया जाता है। उसके द्वारा बौद्ध धर्म के प्रति किए गए कई महान् और प्रशंसनीय कार्यों में से एक पेशावर में बहुमंजिला स्तूप का निर्माण था जिसमें बुद्ध के अवशेष रखे गए थे। इस स्तूप का विस्तृत विवरण घ्वेनसांग द्वारा दिया गया है। यह कहा जाता है कि अल-बिरुनी के समय (11वीं शताब्दी) में भी इस स्तूप की जीवंत स्मृति बनी हुई थी। इस क्षेत्र से प्राप्त प्राचीन पुरातात्त्विक सामग्री में शामिल हैं:

- 1) इस स्तूप का मानचित्र,
- 2) इस स्तूप के साथ लगे हुए एक विहार का खाका,
- 3) पत्थर और महीन चूने (stucco) से निर्मित मूर्ति-शिल्प के कुछ नमूने, और
- 4) कनिष्ठ द्वारा तैयार सुविख्यात अवशेष-पात्र।

बौद्ध धर्म के संबंध में घ्वेनसांग का विवरण

जब वह भारत पहुँचा बौद्ध धर्म 18 मतों में विभाजित हो चुका था। प्राचीन बौद्ध केंद्रों का पतन होने का संकेत मिलता है। यद्यपि नालंदा, जहाँ उसने अध्ययन किया था, का उसके काल के सर्वाधिक लोकप्रिय और प्रमुख बौद्ध-केंद्र के रूप में उल्लेख किया गया है। इसमें इसी नाम से बौद्ध अध्ययन हेतु एक प्रख्यात विश्वविद्यालय स्थापित और व्यवस्थित किया गया था। वह कहता है कि यहाँ 10,000 शिष्य, सभी भिक्षु, रहते थे और उन्हें महायान मत के बौद्ध दर्शन में शिक्षित किया गया था। यह ग्रंथीय विवरण इस स्थल पर किए गए पुरातात्त्विक उत्खनन से पुष्ट नहीं होता है जिसका ढाँचा 10,000 विद्यार्थियों को समायोजित करने का संकेत नहीं करता है, हालांकि सभी पुरातात्त्विक टीलों की खुदाई ना होने पर भी इस स्थल से अत्यधिक प्रभावशाली संरचनात्मक ढाँचे के साक्ष्य मिलते हैं। ये भवन पाँचवीं शताब्दी से लेकर आने वाले 700 वर्षों तक निर्मित और पुनर्निर्मित किए जाते रहे थे। अतिशयोक्ति के बावजूद यह संदेह से परे है कि नालंदा हर्ष के काल में एक विशाल बौद्ध मठ था। इसके अतिरिक्त घ्वेनसांग हमें यह भी बताता है कि नालंदा के विहार को वित्तीय सहायता देने के लिए 100 गाँवों का राजस्व प्रदान किया गया था।

बौद्ध धर्म को हर्ष द्वारा प्रदत्त संरक्षण के संबंध में घ्वेनसांग का विवरण

घ्वेनसांग हर्ष को उच्च स्थान प्रदान करता है और बौद्ध धर्म के प्रति हर्ष के समर्पण की प्रशंसा करता है। हर्ष, जो अपने आरंभिक जीवन में एक शैव अनुयायी था, बौद्ध धर्म और उसकी शिक्षाओं के प्रति समर्पित हो गया था। महायान मत की शिक्षाओं के प्रचार और प्रसार के लिए उसने कन्नौज में एक विशाल विचार-सभा का आयोजन किया जिसमें घ्वेनसांग, भास्करवर्मन (कामरूप [असम] का राजा) और 21 अन्य राज्यों के राजाओं तथा बौद्ध मत के हज़ारों धर्मगुरु शामिल हुए।

² पाकिस्तान के पंजाब प्रांत में अटक (Attock) जिले का एक स्थल

³ अटक जिले में एक अन्य बौद्ध स्थल

⁴ अलेक्जेंडर कनिंघम, ‘फोर रिपोर्ट्स मेड ड्यूरिंग द इयर्स 1862-65’, आर्कीयलॉजिकल रिपोर्ट्स संस्करण 2, शिमला, 1871, पृ. 111-35.

ह्वेनसांग इस सभा की विस्तृत जानकारियाँ देता है जिसमें दो विशाल सभा-कक्षों का निर्माण भी शामिल है जिसमें से प्रत्येक में 1000 प्रतिभागी रह सकते थे। लेकिन सबसे प्रभावी और अद्भुत निर्माण-कार्य केंद्रीय स्थान में एक भव्य स्तूप था जिस पर राजा के कद की बुद्ध की स्वर्ण प्रतिमा स्थापित थी। हर्ष ने इस प्रतिमा की स्तुति की और एक सार्वजनिक रात्रि-भोज दिया। ह्वेनसांग ने इस सभा को महायान मत के सिद्धांतों को प्रस्तुत करते हुए शुरू किया और उसने श्रोताओं को आलोचना और प्रश्नों को सामने रखने की चुनौती दी। पाँच दिनों तक जब कोई भी आगे नहीं आया तो यह कहा जाता है कि उसकी धर्म-विद्या के विरोधियों ने उसकी हत्या का षड्यंत्र रचा। लेकिन हर्ष को यह जानकारी हो गई और उसने अपने इस बौद्ध उपदेशक को थोड़ी रसी भी हानि पहुँचाने वाले का सिर धड़ से अलग कर देने की चेतावनी दी। वहीं विशाल स्तूप, जिस पर बुद्ध की स्वर्ण प्रतिमा रखी हुई थी, में आग लग गई और स्वयं राजा की हत्या करने का असफल प्रयास हुआ। हर्ष के द्वारा 500 ब्राह्मणों, जो इस षड्यंत्र के लिए उत्तरदायी थे, को पकड़ लेने का उसने उल्लेख किया है। राजा ने इनमें से कुछ को मरवा डाला तथा अन्य को देश-निकाला दे दिया। यदि इस वृत्तांत पर विश्वास किया जाए तो पता चलता है कि हर्ष उतना सहिष्णु नहीं था जितना कि उसे अन्यथा प्रस्तुत किया जाता रहा है।

ह्वेनसांग कन्नौज के बाद ऐसी ही एक सभा, जो प्रयागराज, उत्तर प्रदेश में हुई थी, के आयोजन का वर्णन करता है जिसमें हर्ष के सभी अधीनस्थ राजकुमारों, अधिकारियों और मंत्रियों ने भाग लिया था। बुद्ध की प्रतिमा की आराधना की वही रीति तथा ह्वेनसांग द्वारा उपदेश तथा व्याख्यान देने का वही उपक्रम हुआ। इसका समापन हर्ष द्वारा भव्य दान-दक्षिणा में हुआ और यह प्रसिद्ध उक्ति है कि उसने अपने निजी वस्त्रों के अतिरिक्त समस्त संपत्ति का दान कर दिया। ह्वेनसांग हर्ष का एक दयालु, विनम्र तथा संपूर्ण रूप से उदार शासक के रूप में वर्णन करता है। वह हर्ष को उसके साम्राज्य में विभिन्न स्थानों पर यात्रा करने हेतु धन उपलब्ध कराने का श्रेय भी देता है।

सामंतवाद के संबंध में ह्वेनसांग का विवरण

भारतीय सामंतवाद, अर्थात् भू-स्वामियों की सत्ता और केंद्रीय सत्ता के विखंडन, पर विश्वास करने वाले इतिहासकारों द्वारा, जैसा कि हमने फ़ाह्यान वाले खंड में पढ़ा है, ने ह्वेनसांग से अपने मत का समर्थन जुटाया है। पुराने समय में साम्राज्य का केंद्र रही पाटलिपुत्र की संपन्न नगरी, जो मगध क्षेत्र में पुष्टि और पल्लवित होती रही थी, उत्तर-गुप्त काल में दो शताब्दियों बाद इसका मात्र एक गाँव में बदल जाने का उल्लेख मिलता है। यहीं वैशाली के साथ हुआ। ह्वेनसांग के विवरण उस समय समृद्ध हो रहे तथा महत्व पा रहे कन्नौज और प्रयाग का उल्लेख करते हैं।

हर्ष का प्रशासन सामंतीय और विकेंद्रित स्वरूप का था। इसका समर्थन ह्वेनसांग के द्वारा हर्ष के राजस्व के चार हिस्सों में बाँटे जाने के उल्लेख से होता है: पहला राजा के व्यय के लिए, दूसरा विद्वानों को संरक्षण प्रदान करने के लिए, तीसरा अधिकारियों और लोक-सेवकों की व्यवस्था तथा उन्हें अनुदान देने के लिए और अंतिम भाग धार्मिक उद्देश्यों के लिए।

भूमि-अनुदानों की निरंतरता और उनमें आई तीव्रता को उसके लेखन में इस उल्लेख से समझा जा सकता है कि उच्च अधिकारियों को भूमि-अनुदानों के रूप में भुगतान किया जाता था तथा पुरस्कृत किया जाता था ताकि वे स्वयं की व्यवस्था कर सकें। हर्ष के काल में सिक्कों के साक्ष्य की कमी इसकी पुष्टि करती प्रतीत होती है।

जाति प्रथा के संबंध में ह्वेनसांग का विवरण

वह उल्लेख करता है कि सामान्य रूप से ब्राह्मण तथा क्षत्रिय साधारण जीवन निर्वाह कर रहे थे जबकि राजा, अधिकारी तथा उच्च श्रेणी के पुरोहित या राजा के निकटस्थ विलासिता में रहते थे। इससे इन दो उच्च वर्णों की श्रेणी तथा प्रतिष्ठा में विभेद व पदानुक्रम का संकेत मिलता है। दिलचस्प रूप से वह इन दोनों वर्णों के अधिकांश लोगों के खेती में संलग्न होने का भी उल्लेख करता है। यदि यह सत्य है तो इससे ब्राह्मणों और क्षत्रियों के लिए निर्दिष्ट कार्यों और कर्तव्यों के संदर्भ में धर्मशास्त्रों में निर्धारित आदर्श से विचलन का संकेत मिलता है। वह शूद्र कृषकों का भी उल्लेख करता है। संभवतः वे अत्यधिक प्रचलन में आ चुकी भूमि-अनुदानों की प्रथा के अंतर्गत भुगतान या उपहार के रूप में विभिन्न दान प्राप्तकर्ताओं को प्राप्त भूमियों पर खेती करने वाले रहे होंगे। फ़ाह्यान की तरह ही वह

अस्पृश्यों, जैसे जल्लादों, अपमार्जकों (scavengers), इत्यादि का उल्लेख करता है। इनका उल्लेख रिहायशी क्षेत्रों के बाहर रहने वालों, प्याज़ और लहसुन खाने वालों के रूप में किया गया है। ज़ोर से पुकार कर या अन्य माध्यमों से उनके प्रवेश की सूचना दी जाती थी ताकि लोग उनकी उपस्थिति से सचेत रहें और उनसे बच सकें।

यूनानी, चीनी, अरबी
तथा फ़ारसी वृत्तांत

बोध प्रश्न-1

- 1) आपके मत में यूनानी वृत्तांत मेगस्थनीज की इंडिका पर एक ऐतिहासिक स्रोत के रूप में किस प्रकार विश्वास किया जा सकता है?

.....
.....
.....

- 2) उस काल के इतिहास की पुनर्रचना किस प्रकार की जा सकती है जब चीनी यात्री फ़ाह्यान और हवेनसांग भारत आए थे? इनके यात्रा-वृत्तांतों के संदर्भ में व्याख्या कीजिए।

.....
.....
.....

15.4 दक्षिण एशिया की अरब अवधारणा

अब्बासी ख़लीफ़ाओं द्वारा बैतु-उल हिकमा की स्थापना ने बड़ी संख्या में यूनानी और भारतीय कलासिकीय ग्रंथों के अरबी अनुवादों को सृजित किया। इस बौद्धिक जागरूकता ने हिंदुओं के धर्म तथा विज्ञान के प्रति अत्यधिक दिलचस्पी पैदा की। यह कहा जाता है कि अब्बासी वज़ीर याह्या बरमाकी ने भारतीय धर्मों के विषय में जानकारी जुटाने के लिए एक दल भारत भेजा था, इसका परिणाम यात्रा-वृत्तांतों, भौगोलिक तथा ऐतिहासिक विवरणों के संबंध में विपुल साहित्य के सृजन में निकला।

15.4.1 दक्षिण एशिया की आरंभिक अरब अवधारणा

भारत पर लिखा गया आरंभिक ऐतिहासिक ग्रंथ अल-बालादुरी द्वारा रचित था, जो बग़दाद का निवासी था और अब्बासी ख़लीफ़ा अल-मुतविकल का नदीम था। उसकी फुतुह अल-बुलदान युद्धों और विजयों तथा अरब, मिश्र, उत्तरी अफ़्रीका, स्पेन, ईराक़, ईरान और सिंध में अरब सत्ता की स्थापना का इतिहास है। अल-बालादुरी कभी भी भारत नहीं आया था और उसका सिंध में अरब विजय का विवरण मुख्यतः अल-मदैनी (मृ. 843 सी ई) की कृति पर आधारित है, जो अब उपलब्ध नहीं है। दिलचस्प रूप से, अल-बालादुरी और चचनामा के अरब लेखक दोनों ने सिंध पर अरब विजय की जानकारी अल-मदैनी से ली है, लेकिन चचनामा की तुलना में अल-बालादुरी का सिंध विजय का विवरण काफ़ी संक्षिप्त है।

सईद अल-अंदलूसी (मृ. 1070 सी ई) यह जानकारी देता है कि ‘भारतीयों का उनके ज्ञान व विवेक के लिए सम्मान किया जाता था’ (निज़ामी 1994: 66)। आरंभिक अरब विवरण सांप्रदायिक सद्भाव तथा समस्त भारत में मुस्लिमों के लिए आदर भाव की मौजूदगी का संकेत करते हैं। इसके अतिरिक्त एक-दूसरे के धर्म तथा क्षेत्रों को समझने के लिए दोनों ही ओर जिज्ञासा भी नज़र आती है। बुज़र्ग बिन शहरयार (10वीं शताब्दी) ने अपनी अजायब अल-हिंद में लिखा है जब उमर (634-644 सी ई) ने एक अरब नाविक से भारत के विषय में पूछा, उसने उत्तर दिया, ‘इसकी नदियाँ मोती हैं और पर्वत माणिक्य, इसके वृक्ष सुगंध हैं’ (निज़ामी 1994: 56)। अल-बालादुरी लिखता है कि जब ख़लीफ़ा उस्मान (644-656 सी ई) के निर्देश पर हाकिम बिन जबल अबदी को भारत के संबंध में जानकारी जुटाने के लिए भेजा गया, उसने यह जानकारी दी कि ‘भारत में पानी की कमी है, खजूर बहुत बुरे हैं और डाकू अत्यधिक ज़ाँबाज़ हैं। सेना की एक छोटी टुकड़ी नष्ट हो जाएगी, और एक बड़ी सेना भूख और अभाव से मर जाएगी’ (निज़ामी 1994: 56)।

उनके विवरणों में भारत को धन, मसालों, सुर्गंधित काष्ठ, और वस्त्रों की भूमि के रूप में अंकित किया गया है। अरब वृत्तांतों में काली मिर्च के उत्पादन के लिए प्रसिद्ध क्षेत्र होने के कारण मालाबार को

बलद-ए फिलफिल के रूप में रूप में वर्णित किया गया है। इस क्षेत्र की इतनी अधिक ख्याति थी कि मालाबार का नाम, जैसा कि हम उसे आज इस नाम से जानते हैं, वस्तुतः अरब शब्दावली (माली = पर्वत; बार = देश) से व्युत्पन्न हुआ है। अबु अला सिंधी हमें यह सूचना देता है कि: ‘अपने जीवन में यही ऐसी भूमि देखी जहाँ बारिश होती है तो दूध, मोती और माणिक्य जन्म लेते हैं, उन लोगों के इस्तेमाल के लिए जिनके पास ये नहीं हैं’ (निज़ामी 1994: 68)।

सामान्यतः अरब वृत्तांत भारत में प्रचलित धार्मिक सहिष्णुता तथा सांप्रदायिक सामंजस्य की प्रशंसा करते हैं। वे मुस्लिम व्यापारियों, व्यवसायियों और दार्शनिकों के प्रति भारतीय शासकों की गर्मजोशी तथा अपने क्षेत्रों में उनके द्वारा प्रदान की गई धार्मिक स्वतंत्रता का उल्लेख करते हैं। सुलेमान (849 सी ई) गुजरात के शासक वल्लभ राय (राय बिल्हार) की उसके उदार संरक्षण तथा उसके क्षेत्रों में अरबों को प्राप्त स्वतंत्रता के लिए प्रशंसा करता है। अल-मसूदी, जो 915 में खंभात आया था, लिखता है: ‘सिंध या हिंदुस्तान में किसी भी अन्य देश में अरबों और मुस्लिमों के साथ इतने सम्मान के साथ व्यवहार नहीं किया जाता है, जितना कि बिल्हार राजा के राज्य में किया जाता है। इस्लाम इस राज्य में सुरक्षित, प्रतिरक्षित और भली-भाँति सुरक्षित है। यहाँ मस्जिदें और जामा मस्जिदें हैं, जिनमें ईमान रखने वाले लोग बड़ी संख्या में एकत्र होकर नमाज़ अदा करते हैं’ (निज़ामी 1994: 59)। अल-मक़दीसी इस्लामी शिक्षा और ज्ञान की मज़बूत उपरिथिति का संकेत करते हुए लिखता है:

अधिकांश मुस्लिम एहसन अल-हदीस हैं, और यहाँ मैंने काजी अबू मुहम्मद मंसूरी दाऊदी को देखा जो अपने पंथ का इमाम था, वह एक शिक्षक तथा लेखक था, उसने कई अच्छी पुस्तकों की रचना की है। मुल्तान के लोग शिया हैं ... यहाँ का कोई भी नगर विधि के जानकारों और हनफी मत के ‘उलमा’ से रहित नहीं हैं, लेकिन यहाँ मलिकी, मुताजिल्ला या हनाबली नहीं हैं।

निज़ामी 1994: 62-63

अरबों में भारतीय धार्मिक व्यवहारों के विषय में सीखने के प्रति जिज्ञासा का भाव नज़र आता है, याह्या बरमाकी ने भारतीय धर्मों के संबंध में जानकारी जुटाने के लिए एक अरब विद्वान को भेजा था, वह कई प्रकार के हिंदू संप्रदायों की उपरिथिति की जानकारी देता है: महाकालीय, अल्दानिकायत (अदित भवित), चंद्रभक्तिया, गंगायात्री, राजपृथ्य, इत्यादि। वह राजपूतों के संदर्भ में दिलचस्प जानकारी प्रदान करता है: ‘वे मानते हैं कि उनका पहला और अंतिम कर्तव्य राजा के प्रति निष्ठा और समर्पण के साथ सेवा करना है। उनके लिए मुक्ति पाने का एकमात्र रास्ता राजा की सेवा में मर जाना है’ (निज़ामी 1994: 66)। इब्न खुर्दादबिह (मृ. 911) भारत में सात जातियों और बयालीस संप्रदायों की मौजूदगी के विषय में बताता है। अल-मक़दीसी (मृ. 1000), इसके बजाय भारत में समनी (श्रमणिक; बौद्ध) तथा ब्राह्मणीय दो व्यापक श्रेणियों के अंतर्गत 900 संप्रदायों की उपरिथिति को अंकित करता है। गंगा नदी को पार करने पर लगाए जाने वाले निषेध के व्यवहार का भी अल-मक़दीसी उल्लेख करता है। वह ब्राह्मणों द्वारा अपने धर्म में बाहरी लोगों को ग्रहण करने की अनिच्छा का भी ज़िक्र करता है। अल-शहरस्तानी ने अरबों और भारतीयों की धार्मिक आकांक्षाओं तथा धार्मिक विचारों को समानता के पदों में देखा है; दोनों ही धर्म अध्यात्मिक झुकाव रखते थे। शहरस्तानी (मृ. 1173) तीन प्रमुख समुदायों को अंकित करता है: ब्राह्मण, प्रकृतिवादी (सांख्य का अस्पष्ट-सा संदर्भ?), और द्वैतवादी (अद्वैतवादियों का एक अस्पष्ट वर्णन)। वह हमें सूर्य उपासकों (दिनाकित्य), चंद्र उपासकों (जंद्रिकान्य), वृक्ष उपासकों (वृक्ष-भक्त), जल उपासकों (जलोस्वकीय) और अग्नि उपासकों (अग्निहोत्रीय) की उपरिथिति की जानकारी देता है। दिलचस्प ढंग से, वह भारतीय दार्शनिकों का मूल पाइथागोरस (यहाँ पाइथागोरस के शिष्य कलामुस [?] का संदर्भ दिया गया है), के अनुयायियों के बीच खोजता है, जो भारत भ्रमण पर आया था और भारत में ही बस गया था। यद्यपि इस तरह की कहानी की सत्यता को खोज पाना मुश्किल है और न ही इसमें वर्णित व्यक्ति की पहचान कर पाना; हालांकि मेगस्थनीज़ की इंडिका में सिकंदर की सेवा में शामिल होने वाले एक ब्राह्मण दार्शनिक का उल्लेख कालानोस के रूप में किया गया है।

शुरुआती अरब विवरण भारतीय विज्ञान, विशेष रूप से खगोल-विद्या, गणित तथा चिकित्सा के प्रति श्रद्धा से भरे हुए हैं। ब्रह्मगुप्त का ब्रह्मसिद्धांत इब्राहिम फ़राज़ी द्वारा एक पंडित की सहायता से, अल मंसूर के काल में, अरबी में अनुवादित किया गया था। ‘बसरा के अल-जहीज़ ने खगोल-विद्या, गणित, चिकित्सा, शिल्पशास्त्र, रंगीन चित्रकारी, वास्तुकला और संगीत के क्षेत्र में भारतीय योगदान की मुक्त कंठ से प्रशंसा की है’ (निज़ामी 1994: 63)। भारतीय चिकित्सा विज्ञान का इतना सम्मान था कि मनका को हारून अल-रशीद के उपचार के लिए आमंत्रित किया गया था। बग़दाद में स्थापित अनुवाद ब्यूरो में भी मनका को संस्कृत अनुवादों के प्रभारी का कार्य सौंपा गया था। चरक, सुश्रुत और वाग्भट्ट की कृतियाँ अरब देश तक जा पहुँची थीं। याकूबी और इब्न नदीम ने अरबी में अनुवादित भारतीय चिकित्सा ग्रंथों की लंबी सूची प्रस्तुत की है। इब्न नदीम (मृ. 995) भारतीय पंडितों भल्ला, मनका, बाज़ीगर (बाज़कर?), फ़्लबरफ़्ल (कल्प राय काल?), आदि के विषय में सूचना देता है, जो अनुवाद के कार्य में लगाए गए थे। मुहम्मद बिन मूसा ख्वारिज़ी, जिसने पहली बार भारतीय अंकों तथा गणित का अरब की दुनिया से परिचय कराया था और जहाँ से (ख्वारिज़म से) यूरोप ने दाशमिक संख्या प्रणाली (decimal numeration; एल्नोरिदम) को सीखा था।

यद्यपि इन यात्रियों द्वारा कुछ सामाजिक बुराइयों की घोर निंदा की गई है, विशेष रूप से ये दक्षिण भारत में प्रचलित देवदासी प्रथा के आलोचक थे। इसी प्रकार उन्होंने सती के अग्निदाह को भी घृणास्पद शब्दों में वर्णित किया है।

समान रूप से, अरब विवरणों में नदियों तथा उनके नामों का जो उल्लेख मिलता है, गैर-अरबी होने के कारण, अवश्य ही अरबों के लिए इनका उच्चारण अत्यंत मुश्किल रहा होगा, इसलिए इनकी पहचान करना मुश्किल है। उदाहरण के लिए, जुरान पर्वत की पहचान करना मुश्किल है, जिस पर बहादुनिया के मंदिर के स्थित होने का उल्लेख मिलता है। हिंदू संप्रदायों के लिए प्रयुक्त अरबीकृत शब्दावली के संस्कृत समानार्थियों की पहचान करना भी अक्सर मुश्किल है। बकरांतीनीया और बहादुनिया की पहचान करना असंभव है। इसी प्रकार अक्सर इनमें विरोधाभासी व्याख्या दी गई हैं। उदाहरण के लिए, अल-शहरस्तानी सामान्य रूप से अग्निहोत्रियों की व्याख्या अग्नि पूजकों के रूप में करता है जबकि अल-बिरुनी उन्हें ऐसे ब्राह्मणों के रूप में वर्णित करता है जो तीन तरह की अग्नि की पूजा करते हैं। अल-शहरस्तानी यह उल्लेख करता है कि बिना किसी धर्मग्रंथ (The Book) के ही भारतीय देवता धरती पर मानव के रूप में अवतरित हुए। अल-शहरस्तानी की बौद्ध धर्म के संदर्भ में जानकारियाँ काफ़ी हद तक बौद्ध शिक्षाओं के निकट हैं: वह बुद्ध शाकमिन (शाक्यमुनि) और बोधिसत्त्व (बुद्धिसेव) के नाम का उल्लेख करता है; इसी प्रकार वह बुद्ध के ‘चार आर्य सत्य’ (अल-शहरस्तानी पाँच सद्गुणों का उल्लेख करता है) का संकेत भी करता है; इसी प्रकार बुद्ध के ‘अष्टांग मार्ग’ भी अपने आधार रूप में अल-शहरस्तानी के लेखन में देखने को मिलते हैं। यद्यपि वह बौद्ध धर्म की ब्राह्मणवाद या हिंदू धर्म की ही शाखा के रूप में उल्लेख करता है। कालक्रम का उसका बोध भी त्रुटिपूर्ण है। वह उल्लेख करता है कि बुद्ध के आगमन से लेकर मुहम्मद साहब के प्रस्थान हिज्र (622 सी.ई.) के समय तक 5000 वर्ष बीत चुके हैं। इसी प्रकार अल-शहरस्तानी की भारतीय खगोल-विद्या के संबंध में जानकारी भी काफ़ी त्रुटिपूर्ण है। भारतीय खगोल-विद्या के अनुसार सबसे विशाल और परोपकारी ग्रह बृहस्पति है, न कि शनि, जैसा कि अल-शहरस्तानी ने उल्लेख किया है। अल-शहरस्तानी जैन धर्म का बिल्कुल भी उल्लेख नहीं करता; वहीं बौद्ध धर्म उसके लिए कोई अलग धर्म नहीं था।

अरब भूगोलवेत्ताओं में इस्तख़री और इब्न हौक़ल विशेष स्थान रखते हैं। इस्तख़री ने 951 में भारत की यात्रा की और यहाँ के विभिन्न स्थानों पर गया, यहाँ वह अपने समकालीन भूगोलवेत्ता इब्न हौक़ल से मिला था। उसने किताब अल-अकालिम और मसालिक वल ममालिक की रचना की। इब्न हौक़ल ने किताब सूरत अल-अर्ज़ की रचना (989) की थी। उसका वृत्तांत महत्वपूर्ण है क्योंकि वह भारत के नगरों का विवरण और उनके बीच की दूरियों की जानकारी देता है। इस्तख़री और इब्न हौक़ल, दोनों ही ने सिंध के विस्तृत मानचित्र तैयार किए थे जो इस क्षेत्र की भौगोलिक स्थिति पर महत्वपूर्ण प्रकाश डालते हैं।

यूनानी, चीनी, अरबी
तथा फ़ारसी वृत्तांत

Ibn Hauqal's
MAP OF SIND

وہنہ صورہ بلاد السنل


فارس

جنوب

الشرق

PERSIAN GULF

جہاں



طوابع مرالسل

FRONTIER OF KIRMAR

دہمان

النگار

النگار

النگار

النگار

نیز

FRONTIER OF KIRIHAN & SIJISTAN

41
ISTAKHARI'S
MAP OF SIND



15.4.2 अली कूफी और उसका चचनामा⁵

11वीं शताब्दी के अंत में फारसी, अभिजात्यों की भाषा के रूप में अरबी का स्थान लेने लगी थी। तथापि फारसीकृत संसार में ज्ञान को हस्तांतरित करने की प्रक्रिया के रूप में अरबी ग्रंथों के अनुवाद की प्रवृत्ति बनी रही। अली कूफी का चचनामा इसी तरह का एक प्रयास था। इसी समय नए मुस्लिम शासक वर्ग द्वारा सिंध और मुल्तान में अरबों की नीतियों को समझने का प्रयास नज़र आ रहा था। अली कूफी की इच्छा सिंध की अरब विजय (712-13) की तारीख लिखने और इसे सुल्तान नसीरुद्दीन कुबाचा के वज़ीर आइन-उल मुल्क अशारी, जो उसका संरक्षक था, को समर्पित करने की इच्छा थी। उसे अरुर कस्बे (सिंध) में, सिंध पर अरब विजय पर एक पुराना हेजाज़ी अरबी ग्रंथ मिला था, जिसका उसने अनुवाद करने का निर्णय लिया। इसकी पांडुलिपि अरुर के काज़ी इस्माइल बिन अली बिन उस्मान अल-सकाफी के पास थी। अली कूफी ने इस मूल पांडुलिपि के रचयिता का नाम नहीं दिया है। हालांकि, इस प्रक्रिया में कूफी ने अपने समय की राजनीतिक परंपरा से मेल खाते हुए कुछ बदलाव इस ग्रंथ में किए हैं। अपने संरक्षक कुबाचा को वह जो संदेश पहुँचाना चाहता था, उस पर टिप्पणी करते हुए आई। एच. सिद्धीकी (2014: 30) कहते हैं:

रायों, ठाकुरों और रानागान का संकेत करने का उसका उद्देश्य नसीरुद्दीन कुबाचा को यह विश्वास दिलाना था कि वह स्थानीय भूस्वामी मुखियाओं से सौहार्दपूर्ण संबंध बनाए क्योंकि वे भारतीय राजव्यवस्था में एक महत्वपूर्ण तत्व का निर्माण करते थे। उसका अभिप्राय यह है कि एक मुस्लिम विजेता को हिंदू मुखियाओं के ऊपर अपनी विजय को नई बसावट की शुरुआत के रूप में देखना चाहिए न कि विघ्वंस के रूप में। इससे यह संदेश जाता था कि सत्ता के सुदृढ़ीकरण के लिए राज्य और भूमिपति कुलीनों के बीच सहयोग की आवश्यकता थी।

मनान अहमद (2016) यह तर्क देते हैं कि यह किसी अरबी पांडुलिपि का अनुवाद नहीं है और न ही विजय के संबंध में लिखी गई पुस्तक है, जैसा कि कूफी दावा करता है। इसके बजाय, यह तेरहवीं शताब्दी की एक रूमानी किताब है जो समकालीन फारसी और सिंधी राजनीतिक परिदृश्य से प्रभावित थी। यहाँ हमारा उद्देश्य इस अकादमिक बहस में पड़ना नहीं है कि यह एक युद्ध-आख्यान था या नहीं। तथ्य तो यह है कि यह आरंभिक उम्यद (अरब) विजयों पर महत्वपूर्ण प्रकाश डालती है और तेरहवीं शताब्दी के सिंधी पाठकों लिए लिखित और उन्हें संबोधित ग्रंथ था।

कूफी का चचनामा सिंध और पंजाब की अरब विजय का एक सामान्य अनुवाद भर नहीं है, इसके बजाय उसने इसमें सिंध में दाहिर के ब्राह्मण-चच वंश के सत्ता की ओर अग्रसर होने के विवरण जोड़े हैं, जिसे दाहिर के पिता चच द्वारा स्थापित किया गया था। इस प्रक्रिया में उसने सिंध की महारानी और चच के बीच कुछ रूमानी प्रसंगों और महारानी द्वारा किए गए विश्वासघात, जिसके परिणाम स्वरूप चच को सत्ता प्राप्त हुई, का वर्णन जोड़ा है। यह सब मूल अरबी ग्रंथ का हिस्सा नहीं मालूम पड़ता है और संभवतः, यह बाद में, उसके समय में लोकप्रिय कथाओं के आधार पर जोड़ा गया प्रतीत होता है। इस प्रकार सिंध के हिंदू शासकों से संबोधित हिस्सा कूफी द्वारा बाद में जोड़ा गया था और यह किंवदंतियों से भरा हुआ है।

हालांकि चच द्वारा विश्वासघात से सत्ता प्राप्त करने की कहानी कई किंवदंतियों का मिश्रण प्रतीत होती है। तथापि, इससे राय सहरस के पुत्र राम को चच-ब्राह्मण द्वारा सत्ता से बेदखल करने का संकेत मिलता है, जिसने राम के सभी समर्थकों को समाप्त कर दिया था तथा उसकी रानी से विवाह किया था, दाहिर उसका पुत्र था जो मुहम्मद बिन कासिम की सिंध विजय के समय वहाँ शासन कर रहा था। एक अन्य कथा भी, जो कूफी द्वारा गढ़ी गई प्रतीत होती है, मुहम्मद बिन कासिम के अंत से संबोधित है। यहाँ भी यह तथ्य स्पष्ट नहीं है कि कासिम के मृत्युदंड के पीछे बग़दाद में ख़लीफ़ा के दरबार में भेजी गई दाहिर की पुत्रियाँ ज़िम्मेदार थीं या नहीं, इसके बावजूद यह तथ्य तो स्पष्ट है कि मुहम्मद बिन कासिम को ख़लीफ़ा द्वारा वापस बुला लिया गया था और क्रूरतापूर्वक उसकी हत्या की गई थी। स्पष्ट रूप से कूफी द्वारा ख़लीफ़ा का दिया गया हुआ संदर्भ सही प्रतीत नहीं होता है। उस समय बग़दाद नहीं बल्कि दमिश्क (Damascus) उम्यद ख़लीफ़ाओं की राजधानी थी। संभवतः यह हुआ होगा कि मुहम्मद कासिम, ख़लीफ़ा वालिद का विश्वासपात्र था और उसकी मृत्यु के बाद

⁵ चचनामा, जो आज हमें जिस रूप में मिलता है, वह एक फारसी ग्रंथ है। लेकिन, चूंकि यह एक पूर्ववर्ती अरबी ग्रंथ का अनुवाद है जिसे विश्वद्व रूप से अरबी शैली में लिखा गया है, इस कारण से हमने चचनामा को अरबी ग्रंथों की श्रेणी में रखा है।

वे सभी, जो ख़लीफ़ा वालिद के घनिष्ठ थे, उन पर ख़लीफ़ा सुलेमान ने विश्वास नहीं किया और उन्हें मौत के घाट उतार दिया। मुहम्मद बिन कासिम की हत्या भी इसी प्रक्रिया का हिस्सा रही होगी। चचनामा इलाफ़ी बंधुओं (अरब) की भूमिका पर भी प्रकाश डालता है जिन्होंने मकरान में विद्रोह किया था और उस समय ईराक़ और पूर्वी प्रांतों के गवर्नर हज्जाज बिन युसूफ़ ने इस विद्रोह को दबाने के लिए सेनाएँ भेजी थीं। हज्जाज के क्रोध से भयभीत होकर इलाफ़ी बंधुओं ने अरबों की रणनीति के विरुद्ध दाहिर का साथ दिया था। चचनामा हमें दाहिर की अरबों के विरुद्ध वीरता का वर्णन भी करता है। दाहिर की परायज हो जाने पर इलाफ़ी बंधुओं ने कश्मीर में शरण ली। चचनामा यह बताता है कि मुहम्मद बिन कासिम ने इलाफ़ी बंधुओं को सज़ा देने के बजाय उन्हें आमंत्रित किया और न केवल उन्हें क्षमा किया बल्कि उनके अनुभव का उपयोग स्थानीय सरदारों का सहयोग प्राप्त करने के लिए किया और इस प्रकार सौहार्द और मित्रता का माहौल सुनिश्चित किया।

चचनामा, चच शासकों और बौद्ध अनुयायियों के बीच संबंध पर भी महत्वपूर्ण प्रकाश डालता है। यह संकेत करता है कि बौद्ध ब्राह्मण शासकों के साथ सहयोग करने के अनिच्छुक थे क्योंकि उन्होंने चच शासकों के हाथों कष्ट झेले थे। यही कारण था कि जब अरबों ने आक्रमण किया, उन्होंने, उन्हें अपना सहयोग और समर्थन प्रस्तुत किया। इसमें यह भी अंकित है कि नेरून के समनी प्रमुख ने मंसूर बिन हज्जाज के पास, दाहिर के विरुद्ध अरबों के सहयोग हेतु, अपना राजदूत भेजा था। एक सरदार मोका ने मुहम्मद बिन कासिम को अपना पूर्ण समर्थन दिया, जिसके बदले कासिम ने न केवल तीन प्रांतों की सूबेदारी उसे सौंपी बल्कि शाही प्रतीक और ख़िल्लत भी प्रदान की। काका, बुधिया का बौद्ध सरदार, भी अरब सेना से मिल गया था।

चचनामा अरब विजय और हज्जाज और कासिम के बीच हुए पत्र व्यवहार की विस्तृत जानकारी के संदर्भ में भी महत्वपूर्ण है। अल-बालादुरी, यद्यपि, सिंध की अरब विजय को अंकित करता है, चचनामा कासिम और हज्जाज के बीच हुए पत्र व्यवहार की अपेक्षाकृत अधिक विस्तृत जानकारी उपलब्ध कराता है। दोनों के मध्य हुए पत्र व्यवहार से उनके द्वारा विजित लोगों को दी गई धार्मिक स्वतंत्रता का पता चलता है। वह कासिम को स्पष्ट-निर्देश देता है कि किसी भी व्यक्ति के धार्मिक मामले में कोई दख़ल नहीं दिया जाना चाहिए और उसे विजित लोगों को पूर्ण धार्मिक स्वतंत्रता और सुरक्षा प्रदान करनी चाहिए। यह अरब विजेताओं के हाथों शिल्पकारों और दस्तकारों को मिले पूर्ण समर्थन और प्रोत्साहन का संकेत भी करता है। चचनामा यह भी संकेत करता है कि कासिम ने ब्राह्मणों के साथ दुर्व्यवहार नहीं किया और उनके द्वारा पूर्व में धारण पदों पर उन्हें बहाल रखा। उन्हें अपने मंदिरों के पुनर्निर्माण, अपने उत्सवों और समारोहों को मनाने की अनुमति भी दी गई। अन्य महत्वपूर्ण प्रेक्षण जो वह हमें उपलब्ध कराता है वह विजय के समय जाटों की दयनीय परिस्थिति और अरबों द्वारा उन्हें प्रदत्त अनुग्रह के संबंध में है:

उसे (मुहम्मद बिन कासिम) बताया गया कि जाट भद्रे कपड़े पहनने और नंगे पाँव चलने को बाध्य थे, अगर उन्हें अच्छे वस्त्र पहने पकड़ लिया जाता तो उन पर जुर्माना लगाया जाता था।

जब वे अपने द्वार से बाहर निकलते, उन्हें अपने बच्चे और अन्य कुटुम्ब-जनों को साथ ले जाना पड़ता। उनमें से किसी को भी घोड़े पर सवार होने की अनुमति नहीं थी, और अगर उन्हें होना ही पड़ता, तो उन्हें बिना रकाब और लगाम के घोड़े पर चढ़ना पड़ता था।

सिद्धीकी 2014: 35

अरब इतिहास लेखन की परंपरा के विपरीत, जो ऐतिहासिक तथ्यों को, बिना पाठक के सौंदर्यबोध की संतुष्टि को ध्यान में रखते हुए, सीधे-सीधे प्रस्तुत करती है, अली कूफ़ी ने अपने मुकदिदमा में नसीरुद्दीन कुबाचा और उसके वज़ीर की उपलब्धियों से संबंधित लोकप्रिय कथाओं को प्रस्तुत किया है और उच्छ तथा भाकर (Bhakar) जैसे नगरों का व्यापार और संस्कृति के केंद्रों के रूप में विकास का उल्लेख किया है। चचनामा ऐसा पहला ग्रंथ है जो हमें यह सूचना देता है कि उच्छ कुबाचा की राजधानी थी जिसे वह हज़रत-ए उच्छ कहता है। चचनामा में कई हिंदी शब्द जैसे ताकुर (ठाकुर), राय (शासक), रानागान (भूपति सरदार), देवदार, मट्टी (कीचड़), जोगनी (हिंदू सन्यासिन), इक्तात और विलायत दो सांस्कृतिक परंपराओं – इस्लाम-पूर्व ईरानी-अरब और भारतीय – के बीच हो रहे सम्मिश्रण को स्पष्ट करते हैं। इसमें तेरहवीं शताब्दी में सिंधी समाज में प्रचलित लोक कथाओं के तत्वों को भी देखा जा सकता है।

यूनानी, चीनी, अरबी
तथा फ़ारसी वृत्तांत

बोध प्रश्न-2

1) संक्षेप में अरब भूगोलवेत्ताओं की भारत की अवधारणा का उल्लेख कीजिए।

2) क्या आप इससे सहमत हैं कि फारसी में चचनामा के अनुवाद की प्रक्रिया के दौरान अली कूफी ने ऐसी कई कथाओं को जोड़ा जो मूल अरबी पांडुलिपि का हिस्सा नहीं थीं?

3) बौद्धों और ब्राह्मणों के बीच संघर्ष पर चचनामा क्या प्रकाश डालता है?

15.4.3 अल-बिरुनी

सिंध पर मुहम्मद बिन कासिम की विजय के साथ अरबों के राजनीतिक-सांस्कृतिक दायरे में व्यापक रूप से विस्तार हुआ और इसके साथ ही उनका भारत के विषय में ज्ञान भी बढ़ा। अल-बिरुनी (973-c. 1052) का विवरण इस प्रक्रिया के चरम की ओर संकेत करता है। अल-बिरुनी एक बहुमुखी प्रतिभा सम्पन्न व्यक्ति था, एक महान् दार्शनिक, गणितज्ञ, खगोलविद, प्राकृतिक विज्ञानी, मानवविज्ञानी, भूगोलवेत्ता और इतिहासकार। ज्ञान के प्रति उसके गहरे जुनून और जिज्ञासू पैनी नज़र ने उसे विभिन्न प्रकार के स्रोतों को ग्रहण करने की ओर प्रेरित किया। परिणामस्वरूप, इसने उसके भीतर वस्तुनिष्ठता को भी बढ़ावा दिया। वह अरबी (जिस भाषा में वो लिखता था), फारसी, तुर्की, हिन्दू, आर्मेनियाई और संस्कृत भाषाओं का ज्ञाता था। वह मूल रूप से उस समय ख्वारज़म की राजधानी कथ के एक उपनगर बिरुन, अमू दरिया के पार, अराल सागर के निकट स्थित, से संबंध रखता था। संभवतः उसने अपने काल का सर्वाधिक उथल-पुथल भरा समय देखा था और छः शासक-वंशों/राजाओं की सेवा में रहा था। ख्वारज़म शाह के संरक्षण (996-998) से शुरू कर वह समानियों, कुबुस इब्न वोशमग़ीर (वस्तुतः यहीं वह अपने समय के महान् दार्शनिक-वैज्ञानिक इब्न-ए सीना से मिला था) और अंततः उसे 1017 में ग़ज़नी के महमूद के दरबार में बलपूर्वक शामिल होने को कहा गया; जिसके साथ वह अपने शेष जीवन में जुड़ा रहा। महमूद ग़ज़नी के साथ संबंध के दौरान वह उसके साथ 1022 और 1026 में दो बार भारत आया था और अंततः 13 वर्षों के लंबे समय के लिए यहाँ रुका, जिसका अधिकांश समय उसने संस्कृत सीखने और भारतीय दर्शन, विज्ञान, धर्म और संस्कृति के संबंध में संस्कृत विद्वानों के साथ संवाद करते हुए बनारस में बिताया। उसने लगभग 180 कृतियों की रचना की जिनमें से 22 ही अब उपलब्ध हैं। यहाँ हमारा उद्देश्य अल-बिरुनी की खगोल-विद्या और गणित के संबंध में असाधारण परियोजनाओं पर प्रकाश डालना नहीं है, इसके बजाय भारत के संबंध में उसके पर्यवेक्षण पर ही केंद्रित रहना है। भारत में अपने लंबे निवास के दौरान उसने स्वयं संस्कृत सीखी और लगभग सभी उपलब्ध संस्कृत ग्रंथों का अध्ययन किया – विशेष रूप से धार्मिक ग्रंथ, जैसे वेद, गीता, उपनिषद्, न्याय-भाष्य (दिलचस्प रूप से वह न्याय-वैशेषिक को छोड़ देता है), अगस्त्यमत, लोकायत, सांख्य, पतंजलि की योगसूत्र, स्मृति साहित्य (मनुस्मृति, इत्यादि) और पुराण तथा नागार्जुन, आर्यभट्ट, इत्यादि के वैज्ञानिक ग्रंथ, आदि। उसने भारतीय विज्ञानों के संदर्भ में जानकारी एकत्र की, विशेष रूप से खगोल-विद्या, ज्योतिष, धर्म, साहित्य और उस काल की संस्कृति के विषय में। यह भारत के संबंध में उसके पर्यवेक्षण को अनूठा बनाता है। उसकी संस्कृत इतनी अच्छी थी कि वह कुछ पंडितों की सहायता से संस्कृत के ग्रंथों का अनुवाद अरबी में कर सका था और कुछ अरबी ग्रंथों का संस्कृत में। उसने किताब सांख्य और किताब बातंजलि (पतंजलि) का अरबी में अनुवाद किया, यद्यपि इसमें से पहला समय की मार को नहीं सह सका। उसने कर्ण तिलक, खगोल-विद्या और ज्योतिष पर एक पुस्तक, जो सूर्य ग्रहण और चंद्र ग्रहण पर चर्चा करती है, का अनुवाद किया, गुरत-उल जिजात नाम से। यह महत्वपूर्ण तथ्य है कि मूल संस्कृत में कर्ण तिलक आज उपलब्ध नहीं है और यह केवल अल-बिरुनी के अनुवाद के माध्यम से ही हमें उपलब्ध है। उसने 1030 में, महमूद की मृत्यु के कुछ समय बाद ही, किताब फ़ी तहकीक मा लिल-हिंद की रचना की जिसे सामान्य तौर पर तारीख-ए हिंद या

किताब अल-हिंद के रूप में जाना जाता है। महमूद द्वारा भारतीय क्षेत्रों पर आक्रमणों तथा विघ्वंस पर क्षोभ प्रकट करते हुए वह टिप्पणी करता है, उसने ‘काफ़ी हद तक इस देश की समृद्धि को नष्ट कर दिया था, स्थानीय लोगों के बीच मुस्लिमों के प्रति घृणा पैदा की और हिंदू विज्ञानों को उन हिस्सों से काफ़ी दूर भेज दिया जहाँ हमारी विजय हो चुकी थी, उन स्थानों पर जहाँ हमारे हाथ अभी तक नहीं पहुँचे थे।’

ऐतिहासिक विश्लेषण के संदर्भ में, उसके द्वारा प्रदत्त जानकारी सामान्यतः सटीक है। यद्यपि कई बार दंत-कथाओं को ऐतिहासिक तथ्यों से अलग करना मुश्किल होता है। इसी प्रकार, अल-बिरुनी उन स्थानों का वर्णन करने में थकता नहीं है जिन स्थानों की उसने यात्रा की थी। लेकिन, ऐतिहासिक सादृश्य का उसका बोध अत्यंत सुदृढ़ है। उसका विवरण अक्सर ही उसके स्वयं के अवलोकनों से भरा हुआ है और उसकी तर्क क्षमता उसके लेखन का एक मज़बूत पक्ष है जो उसकी वैज्ञानिक प्रवृत्ति का स्वाभाविक परिणाम है। वह भारतीय भाषा/भाषाओं, साहित्य और संस्कृति के संबंध में ज्ञान प्राप्त करने के मार्ग में आने वाले बाधक कारक कौन से हैं और क्यों हैं, इसका विश्लेषण करता है। इसका कारण वह भिन्न धार्मिक विश्वास, संस्कृत को सीखने में कठिनाई और आमजन की उदासीनता को बताता है। वह ब्राह्मणों के शुद्धिकरण के विचार की आलोचना करता है। वह ब्राह्मण, क्षत्रिय, वैश्य और शूद्र में विभाजन की भारतीय चतुर्वर्ण व्यवस्था को भारत की विशेष व्यवस्था नहीं समझता है और ईरान में भी इसी तरह के चतुर्वर्गीय विभाजन – योद्धा और राजकुमार; भिक्षु, अग्नि-पुरोहित; वकील, चिकित्सक, खगोलविद, इत्यादि; और अंततः किसान और शिल्पकार – के बीच समानता की उपस्थिति का संकेत करता है। हालांकि, वह अपने समय के ब्राह्मणों/भारतीयों के अपरिवर्ती और आत्मकंद्रित दृष्टिकोण की तीव्र आलोचना करता है:

हिंदुओं का यह विश्वास है कि उनके देश जैसा कोई नहीं है। कोई भी राष्ट्र उनके जैसा नहीं है, न कोई राजा उनके जैसा है और न ही कोई धर्म उनके धर्म जैसा है। वे मूर्ख-दम्भी, अभिमानी और आत्ममुग्ध और भावशून्य हैं। वे स्वभाव से ही जो जानते हैं उसे बताने में कंजूसी करते हैं और अपने ही लोगों के बीच भिन्न जाति के लोगों से इस ज्ञान को दूर रखने में अधिकतम संभव सतर्कता रखते हैं, और, ज़ाहिर है, इससे भी ज्यादा किसी विदेशी से। उनका अभिमान इस दर्जे का है कि अगर तुम उन्हें खुरासान और फ़ारस के किसी विज्ञान या विद्वान के बारे में बताओ तो वे आपको अज्ञानी और असत्यवादी दोनों ही समझेंगे।

भारतीय सांस्कृतिक परंपराओं और सामाजिक आदर्श के संबंध में उसका अवलोकन अत्यंत तीक्ष्ण रहा है। विभिन्न विचार-मतों के प्रति ब्राह्मणों की सहिष्णुता का वह आश्चर्य के साथ अंकन करता है:

कुल मिलाकर हिंदुओं के बीच धार्मिक विषयों को लेकर थोड़ा-बहुत ही विवाद रहता है; अधिक से अधिक वे शब्दों से ही लड़ते हैं, लेकिन वह किसी धार्मिक विवाद में अपने जीवन, शरीर या अपनी संपत्ति को खतरे में नहीं डालते।

सिद्धीकी 2003: 17

वह अभिजात्यों (ख़वास; शिक्षित) और आमजनों (आवाम; अज्ञानी) के बीच अंतर करता है। वह यूनानी तथा भारतीय विचारों के बीच ऐतिहासिक संपर्क ढूँढ़ने का भी प्रयास करता है; यद्यपि वह गुलत ढंग से पाइथागोरस के शिष्य, यूनानी विद्वान फ़िलारूस के भारत आने की बात कहता है और यह जानकारी देता है कि उससे ही ब्राह्मणों ने पाइथागोरस का सिद्धांत सीखा था। इसी प्रकार, हालांकि, उसने संस्कृत सीखी थी, अनुवाद के लिए वह पंडितों के संस्कृत-वाचन पर निर्भर था और तब उसने इसका अरबी में अनुवाद किया था; इस प्रकार ‘अन्य द्वारा किए गए रूपांतरण तथा व्याख्या पर निर्भर होने के कारण’ उसके अरबी अनुवादों की वस्तुनिष्ठता में कमी आती है। तथापि, वह पहला मुस्लिम लेखक था जो ‘हिंदू धर्म’ के विषय में वस्तुनिष्ठता के साथ लिख रहा था। इस प्रकार अक्सर ही उसका विवरण उस पक्ष को प्रकट करता है जो ब्राह्मणों और पंडितों ने उसे बताया था, और प्राथमिक पर्यवेक्षण की इसमें कमी नज़र आती है। कई बार वह मुस्लिम श्रेणियों को ‘हिंदू’ धारणा के अपने विश्लेषण में मिलाता हुआ प्रतीत होता है।

15.4.4 इन्हें बतूता

भारत के संबंध में सबसे महत्वपूर्ण और विस्तृत यात्रा-वृत्तांत इन बतूता (1304-1368-69? 1377-1378?) का है, जो तंजियर (Tangier) से आया एक मूर (मुस्लिम) यात्री था। उसने 1325 में, अपनी यात्रा

यूनानी, चीनी, अरबी तथा फ़ारसी वृत्तांत

21 वर्ष की अत्यन्त युवा अवस्था में शुरू की थी। मिस्र, सीरिया, अरब, ईराक, टर्की (Turkey) और मावराउन्न-नहर होते हुए वह उत्तर-पश्चिमी प्रवेश द्वार से सिंधु घाटी में, 1333 में, पहुँचा। जहाँ से वह सम्मानपूर्वक दिल्ली लाया गया, उसका आदरपूर्वक स्वागत किया गया और उस समय के सुल्तान मुहम्मद बिन तुग़लक (1325-1351) द्वारा उसे दिल्ली का मलिकी काज़ी बनाया गया। वह इस सेवा में आठ सालों की लंबी अवधि तक रहा और उसके बाद मुहम्मद बिन तुग़लक के दूत के रूप में एक बार फिर चीन के लिए साहसिक यात्रा पर निकल पड़ा, भारत के पश्चिमी तट से मालदीव (दो बार), श्रीलंका, बंगाल, असम और सुमात्रा होते हुए जैतून (आधुनिक क्वांनझाओं) के चीनी पत्तन पर पहुँचा, उसके द्वारा बीजिंग में चीनी सम्राट से मिलने का उल्लेख आता है, जहाँ से वह स्वदेश के लिए 1353 में सुमात्रा, मालाबार, फ़ारस की खाड़ी, ईराक, सीरिया और मिस्र होते हुए निकल पड़ा। उसके पहुँचने पर मेरीनिद (Marinid) सुल्तान अबु इनान ने उससे अपनी साहसिक यात्राओं को कलमबद्ध करने के लिए कहा और इन जुज़ाय को इन बतूता के आव्यान, रेहला, को संकलित करने हेतु नियुक्त किया, जिसे अंततः 1357 में पूरा किया गया। इन जुज़ाय ने, यद्यपि, इस ग्रंथ को कई स्थानों पर उस समय की साहित्यिक परंपराओं के अनुसार संशोधित तथा अलंकरणबद्ध किया था, तथापि, इन बतूता का विवरण पूर्ण रूप से निजी अनुभव पर आधारित था। हालांकि, कई बार उसकी स्मृति धोखा खा जाती है और वह कई बार नगरों का ग़लत क्रम, तो कई बार स्थानों का ग़लत नाम पेश करता है; और कई बार एक व्यवस्थित कालक्रम को खोज पाना मुश्किल हो जाता है, किंतु इस तरह की त्रुटियाँ उसके द्वारा शामिल जानकारियों, स्थानों और व्यक्तियों के नामों के विस्तार को देखते हुए तुलनात्मक रूप से कम ही नज़र आती हैं। वहाँ, हालांकि, इन बतूता यह दावा करता है उसने विश्वसनीय ढंग से सत्य का वर्णन किया है, तथापि कई बार उसके लेखन में अतिशयोक्तियाँ नज़र आती हैं। यहाँ, यह ध्यान में रखना चाहिए कि वह मुख्यतः एक इस्लामी धर्मशास्त्रीय ढाँचे के अंतर्गत लिख रहा था, वह स्वयं इस्लामी धर्म-विद्या और विज्ञान में प्रशिक्षित और शिक्षित था और उसी दृष्टिकोण से चीज़ों की व्याख्या करता था। उसके यात्रा-वृत्तांत को मुख्यतः दो हिस्सों में बाँटा गया है, इसका पहला हिस्सा इस्लामी दुनिया और अफ़्रीका से संबंध रखता है, यहाँ हमारा मुख्य सरोकार दूसरे हिस्से से है, जो भारत, श्रीलंका और मालदीव से संबंध रखता है।

इन बतूता काज़ियों (धर्मशास्त्रियों) के एक प्रतिष्ठित परिवार से संबंध रखता था तथा इस प्रकार वह धार्मिक अभिजात्य उच्च वर्ग से आता था। लेकिन फिर भी वह कई बार परंपरा को तोड़ता हुआ नज़र आता है (उसे मालदीव में अपने स्वतंत्र चिंतन के कारण विरोध झेलना पड़ा और उस स्थान को छोड़ना पड़ा था)। जिन स्थानों पर वह गया, उन स्थानों की रीतियाँ और रिवाज़ों का वह महान् पर्यवेक्षक था।

दिल्ली में अपने निवास के दौरान काज़ी के रूप में वह सुल्तान के साथ कई अभियानों में रहा, उस समय के दिल्ली के अभिजात्य वर्ग के साथ उसका अंतर-संवाद हुआ और उस समय की घटनाओं से वह गहराई के साथ जुड़ा हुआ था। हालांकि, उसे दो बार सुल्तानों का क्रोध झेलना पड़ा, एक बार मुहम्मद बिन तुग़लक का, इस सीमा तक कि उसे अंततः कैद में डाल दिया गया और कई प्रयासों के बाद ही उसे छोड़ा गया था, और दूसरी बार उसने मालदीव में खुद को ऐसी ही समस्या से घिरा हुआ पाया।

इन बतूता एक उत्साही पर्यवेक्षक था और अपनी विश्लेषणात्मक क्षमता में काफ़ी कुशल था। इसके अतिरिक्त उसका समस्त विवरण उसके निजी अनुभवों पर आधारित था जिसका वह स्वयं प्रत्यक्षदर्शी था और जो उसने स्वयं अनुभव किया था। जीवन का कोई भी ऐसा पहलू नहीं है जिस पर उसने टिप्पणी न की हो। वह मुहम्मद बिन तुग़लक के प्रशासन से घनिष्ठता से जुड़ा हुआ था, इसलिए वह सैनिकों की भर्ती, सैन्य दुर्गों, प्रशासनिक तंत्र, न्यायिक प्रक्रियाओं, टकसाल, भार और माप, संगीत के यंत्रों, इत्यादि के विषय में सूक्ष्म जानकारी प्रदान करता है। बर्नियर की तरह ही, जो मुग़ल शाही शिविर को ‘एक चलता-फिरता नगर’ के रूप में वर्णित करता है, हमें मुहम्मद बिन तुग़लक के शाही शिविर में भी लगभग उसी प्रकार का जीवन देखने को मिलता है। शाही शिविर का जिस तरह उसने वर्णन किया है, वह ‘चलते-फिरते नगर’ की तरह नज़र आता है। शाही शिविर शामियानों, बाज़ारों, दफ़तरों, महिलाओं और बच्चों के साथ-साथ सेवकों को लिए हुए समस्त तामझाम के साथ एक स्थान से दूसरे स्थान पर प्रस्थान करते रहते थे। उसके द्वारा किए गए कुछ प्रेक्षण अन्य स्रोतों में नहीं मिलते हैं, विशेष रूप से भारतीय डाक व्यवस्था और चौधरियों की मौजूदगी को लेकर दी गई उसकी जानकारी। इन

बतूता आमजनों और धार्मिक आलिमों के बीच अंतर को स्पष्ट करता है। उसका विवरण दरबारी और नगरीय जीवन के प्रसंगों से भरपूर है; दरबार के समारोह, भव्य शाही महफिलें और भोज, जहाँ विशेष व्यंजन परोसे जाते थे। वह कुलीन वर्ग के लोगों द्वारा नियमित रूप से ताराबाबाद (गणिकाओं और संगीत प्रवीण स्त्रियों और गायिकाओं के अंतःक्षेत्र) में जाने का उल्लेख करता है और इन अंतःक्षेत्रों का सचित्र वर्णन प्रस्तुत करता है।

इन बतूता के पास विलक्षण विश्लेषणात्मक बुद्धि थी, वह गायों के प्रति हिंदुओं की अपार श्रद्धा और गायों को मारने वालों के प्रति क्रूर दंड के प्रावधान का उल्लेख करता है। इसके विपरीत, वह उल्लेख करता है कि श्रीलंका में यद्यपि गायों को सम्मान दिया जाता था किंतु इस तरह के दंडात्मक उपाय नहीं अपनाए जाते थे, जिस तरह भारत में। इसी प्रकार इन बतूता पवित्र-अपवित्र (purity and pollution) के प्रचलित विचार की ओर भी संकेत करता है, वह दर्ज करता है कि हिंदू मुस्लिमों को अपने घरों में प्रवेश नहीं करने देते हैं और न ही अपने बर्तनों को उनके साथ साझा करते हैं, श्रीलंका के विपरीत जहाँ इस तरह के भेदभाव की सौच नहीं थी। इस प्रकार वह तथ्यों के विश्लेषण में महारत रखता है, वह एक प्रसंग के बाद दूसरे प्रसंग की न केवल चर्चा ही करता है, बल्कि प्रत्येक प्रसंग के बाद उसकी व्याख्या भी प्रस्तुत करता है। वह अक्सर यह देखता है कि कई मामलों में हिंदू और मुस्लिम एक ही समान हैं, विशेष रूप से, कुछ संतों को हिंदू और मुस्लिम एक समान श्रद्धा से देखते थे। वह हिंदुओं के धर्मार्थ कार्यों की प्रशंसा करता है।

इन बतूता का एक अन्य मजबूत पहलू भारतीय कृषि, फसलों और उगाये जाने वाले फलों के संबंध में दिया गया विस्तृत विवरण है। पान के पत्तों और नारियल के उत्पादन का उसका विवरण न केवल विस्तृत है बल्कि इनके सामाजिक महत्व और प्रासंगिकता को भी स्पष्ट करता है। वह भारतीय चपाती (रोटी) और पराठा, समोसा और सीख़ कबाब की भी तारीफ़ करता है।

इन बतूता मुहम्मद बिन तुग़लक़ द्वारा विदेशियों को दिए जाने वाले सम्मान की भी प्रशंसा करता है, जिन्हें वह प्रेम से ऐज़्ज़ा पुकारता था। वह एक महान् अन्वेषक और भूगोलविद् भी था। उसका वृत्तांत यात्रा-मार्ग, यात्रा में आने वाली समस्याओं और उपमहाद्वीप के तत्कालीन गाँवों और नगरों को समझने हेतु अत्यंत महत्व का है। जहाँ भी वह गया, उसने वहाँ के लोगों की रीतियों और प्रथाओं को गहराई के साथ देखा। यद्यपि, कालक्रम को प्रस्तुत करने और तिथियों के मामले में सही होने में इन बतूता में अत्यधिक कमियाँ हैं। वह सटीक तिथियों का उल्लेख नहीं करता है। वह सामान्य रूप से यह कहता है कि वह मुल्तान में 60 दिन रहा लेकिन कब और किन महीनों में, वह यह नहीं बताता। इसी प्रकार वह कहता है कि वह मालदीव, श्रीलंका, मालाबार और माबर में तीन साल रहा और कालीकट में उसने एक महीने का एकांतवास गुज़ारा। लेकिन, वह यह नहीं स्पष्ट करता की किन महीनों और वर्ष के किस हिस्से में वह वहाँ रहा था।

15.4.5 अल-उमरी और अल-क़लक़शन्दी

अल-उमरी (1301-1348) तथा अल-क़लक़शन्दी (मृ. 1418), हालांकि कभी भी भारत नहीं आए थे किंतु उन्होंने भारत के संबंध में पहले के वृत्तांतों और उन यात्रियों और व्यापारियों के वृत्तांतों से, जो भारत आए थे, प्राप्त सामग्री के आधार पर विस्तृत विवरण लिखे थे। उमरी की मसालिक-उल अबसार फ़ी ममालिक इल अमसार भारत सहित कई देशों का भौगोलिक और ऐतिहासिक विवरण है। उसका विवरण मुहम्मद बिन तुग़लक़ (1325-1351) के काल के भारत की राजनीतिक, सामाजिक-आर्थिक और धार्मिक परिस्थितियों पर रोशनी डालता है। उमरी विस्तार से व्याख्या करता है और उचित रूप से यह टिप्पणी करता है कि दिल्ली का अभिप्राय केवल एक राजधानी नगर से नहीं था, बल्कि इसमें कई राजधानी-क्षेत्र शामिल थे। वह यह भी बताता है कि दिल्ली के सुल्तान (मुहम्मद बिन तुग़लक़) ने देवगीर (देओगीर) में एक राजधानी-नगर की स्थापना की थी, जिसे कुब्बत-उल इस्लाम कहा जाता था। उसने यह भी बताया है कि यह एक योजनाबद्ध नगर था, इसमें समाज के प्रत्येक वर्ग और शिल्प के लिए पृथक आवास क्षेत्र बने हुए थे, प्रत्येक क्षेत्र कितने गाँवों से मिलकर बना था, इसके संबंध में भी वह जानकारी देता है। इस प्रकार की जानकारी देने वाला यह एकमात्र स्रोत है, किंतु अन्य सुनिश्चित ऑक्ड़ों के अभाव में उसकी जानकारियों की पुष्टि कर पाना मुश्किल है। तथापि, इससे उस विस्तृत क्षेत्र पर प्रकाश पड़ता है जो इसमें शामिल था। दिल्ली के नगर का उसका वर्णन भी काफ़ी विस्तृत है, वह कुतब मीनार की मस्जिद के साथ ही इस नगर में स्थित मदरसाओं, हौज़ों और मस्जिदों

यूनानी, चीनी, अरबी तथा फ़ारसी वृत्तांत

का उल्लेख करता है। अन्य प्रेक्षण जो सटीक मालूम पड़ता है, वह यह था कि हज़ार मदरसों में से केवल एक ही शाफ़ई (Shafite) इस्लामी न्याय-शास्त्र से संबंधित था और यह उचित मालूम पड़ता है क्योंकि दिल्ली सल्तनत में हनफ़ी न्याय-शास्त्र का वर्चस्व था। कारख़ाना और डाक व्यवस्था के संबंध में उसका अवलोकन अत्यंत महत्व का है। इन बतूतों के बाद दिल्ली सुल्तानों की डाक व्यवस्था की प्रशंसा और इस संबंध में विस्तार से चर्चा करने वाला वह एकमात्र स्रोत है। वह सुल्तान के द्वारा ज़रीदार वस्त्रों के कारख़ानों में 4000 कशीदाकारों की नियुक्ति का उल्लेख भी करता है। किंतु सर्वाधिक जिस विषय की वह चर्चा करता है, वह है सुल्तान की उदारता:

सुल्तान की उदारता और धर्मार्थ कार्यों की महानता ऐसी है कि दुनिया को उन्हें कई पन्नों में लिखना चाहिए, उसके अच्छे कर्मों के लेखे-जोखे को, और लोगों को उन्हें दर्ज करना चाहिए ... यह सुल्तान प्रतिदिन दो लाख भिक्षा में देता है ... मक़तबों में हज़ारों फ़क़ीह नियुक्त किए गए हैं, जिनका भुगतान दीवान द्वारा किया जाता है। वे अनाथों और लोगों के बच्चों को किरात (कुरान पढ़ने की पद्धति) और लेखन सिखाते हैं। वह किसी भी भिखारी को दिल्ली में भीख माँगने की आज्ञा नहीं देता था; वहीं दूसरी ओर हर एक उस व्यक्ति को प्रतिबंधित किया गया था जो भीख माँगता था और उसे उतना ही धन प्रदान किया जाता था, जितना फ़क़ीर प्राप्त करते थे।

सुल्तान ने एक दल, जिसका मैं (शेख़ अबू बक्र; बयानकर्ता) भी एक हिस्सा था, तीन लाख के सोने के साथ मावराउन्न-नहर के क्षेत्र में भेजा, इसमें से एक लाख दानिशमंदों के बीच बाँटने के लिए और अन्य एक लाख गरीबों के बीच दान के रूप में बाँटने के लिए थे ...

मुहम्मद ज़की (2009) अरब अकाउंट्स ऑफ़ इंडिया (दिल्ली: इदारा-ए अदबियात-ए दिल्ली), पृ. 32-33

उमरी द्वारा किया गया मुहम्मद बिन तुग़लक़ का अवलोकन और प्रेक्षण अत्यंत महत्व का है, क्योंकि यह, बरनी, जो उसके दुर्भाग्य तथा साम्राज्य के विखंडन के लिए सुल्तान के चरित्र पर दोष लगाता है, जिसका मुख्य कारण उसने सुल्तान द्वारा नास्तिक दर्शन के अनुकरण और तर्कवादियों (दार्शनिकों) की संगत पर लगाया है, की तुलना में सुल्तान की एक विपरीत छवि प्रस्तुत करता है।

अल क़लकशन्दी की सुन्न-उल अशा, मोटे तौर पर अल-उमरी तथा अन्य अरब भूगोलविदों की कृतियों पर आधारित थी, यद्यपि, कुछ जानकारी उसने निजी तौर पर यात्रियों और व्यापारियों से एकत्र की थी।

बोध प्रश्न-3

1) भारत तथा इसके निवासियों के संबंध में अल-विरुनी के विचारों का उल्लेख कीजिए।

.....

.....

.....

2) भारतीय राजनीतिक-प्रशासनिक ढँचे के संबंध में इन बतूतों ने क्या अवलोकन किया था?

.....

.....

.....

3) सुल्तान के रूप में मुहम्मद बिन तुग़लक़ के प्रति अल-उमरी का क्या दृष्टिकोण था?

.....

.....

.....

15.5 फ़ारसी वृत्तांतकारों की नज़र में भारत

बारहवीं शताब्दी के बाद से इस्लामी दुनिया में फ़ारसी साहित्यकारों की भाषा के रूप में उभरने लगी। ईरान और मध्य एशिया के विद्वानों और यात्रियों ने अब अपने विवरण फ़ारसी में लिखने शुरू कर दिए। भारत के बारे में वर्णन करने वाले ऐसे फ़ारसी वृत्तांतों में सबसे पहला सदीउद्दीन मुहम्मद औफ़ी का

है। अन्य महत्वपूर्ण फारसी विद्वान अता मलिक जुवैनी, अब्दुर रज्ज़ाक, रफीउद्दीन शिराज़ी और बल्खी थे। अता मलिक जुवैनी (मृ. 1283) खुरासानी था, वह सूबेदारों और सिविल सेवकों के एक उच्च सम्मानित परिवार से था। उसके दादा और पिता, दोनों, ने मंगोल खान की सेवा की थी। उसके पिता बहाउद्दीन ने मंगोल खान ओगेदई (Ogedei) की सेवा की और बाद में c. 1246 में अरघुन के नायब के रूप में सेवा की थी। जुवैनी ने खुद मंगोल खानेत की एक राज्य-अधिकारी के रूप में सेवा की थी। उसने दो बार काराकोरम में मंगोल राजधानी का दौरा किया। वह 1258 में बग्रदाद की लूट के दौरान हलागू खान के साथ ही था और ईराक और खुज़िस्तान (1259) के गवर्नर के रूप में नियुक्त हुआ था, जिस पद पर वह लगभग दो दशकों तक बना रहा था। उसने 1282 में अला-ताक में हुई मंगोल कुरुलताई में भाग लिया था। जुवैनी की तारीख़-ए जहाँगुशा तेरहवीं शताब्दी में मध्य एशिया में मंगोलों की घुसपैठ का प्राथमिक विवरण है। लेकिन सामान्य रूप से, चंगेज़ (Chenghiz) खान पर उसका विवरण मंगोल नीतियों को समझने के लिए उपयोगी है।

रफीउद्दीन शिराज़ी (जन्म 1540-1541) 1559-60 में ईरान से व्यापारी के रूप में भारत की यात्रा पर आया था और बीजापुर के सुल्तान अली आदिल शाह (1557-1579) के दरबार में एक खिदमतगार और मुंशी के रूप में उसने अपनी सेवाएँ प्रदान की थीं और बाद में बीजापुर के किले के गवर्नर और इब्राहिम आदिल शाह (1579-1626) के टकसाल के दीवान के रूप में नियुक्त हुआ था। उसकी तज़किरात-उल मुलूक, जो प्राथमिक रूप से आदिल शाही वंश की तारीख़ है, इसके साथ ही समकालीन भारतीय राजनीति (दक्खनी सुल्तानों, मुग़लों और साथ ही सफ़ावियों) पर भी प्रकाश डालती है। रफीउद्दीन शिराज़ी अकबर की सादगी का वर्णन आशर्य के साथ करता है कि बादशाह इतना अनौपचारिक है कि वह अपने साथियों और अजनबियों के बीच कोई भेद नहीं करता है। यहाँ तक कि जब राजा भ्रमण पर होता था, बादशाह के लिए कोई विशिष्ट राजसी शिष्टाचार नहीं दर्शाया जाता था और न ही विशिष्ट अभिवादन किया जाता था। हालांकि, वह टिप्पणी करता है कि उसे बताया गया था कि दरबार में विस्तृत शिष्टाचार का पालन किया जाता था। एक अन्य ईरानी यात्री महमूद बिन अमीर वली बल्खी 1624-1625 में बल्ख (उत्तरी अफ़्ग़ानिस्तान) से भारत की यात्रा पर आया था और काबुल से कन्याकुमारी और श्रीलंका की यात्रा करते हुए छः सालों (1631) तक भारत में रहा। उसने दक्खनी सल्तनतों और दक्षिण भारत की यात्रा की थी। वह एक ‘सच्चा इतिहासकार’ प्रतीत नहीं होता है, बल्कि एक ‘सच्चे पर्यटक’ के रूप में उसकी दिलचर्सी अपने द्वारा यात्रा किए गए क्षेत्रों के संबंध में जिज्ञासाओं को दर्ज करने में थी, इसलिए, उसके विवरण उन स्थानों में प्रचलित किंवदंतियों और कथाओं की भरमार है, जहाँ वह गया था। उदाहरणार्थ, वह इंदुरकी में एक ऐसे कुएँ का ज़िक्र करता है जिसका पानी मीठा और खारा, दोनों, था और इसके बाद इसके पीछे की कहानी बताता है।

इस भाग में हम औफ़ी और अब्दुर रज्ज़ाक के विवरणों की विस्तार से चर्चा करेंगे।

15.5.1 औफ़ी

बारहवीं-तेरहवीं शताब्दी का फारसी विद्वान सदीउद्दीन मुहम्मद औफ़ी (1171-1242) की यात्राएँ अत्यंत व्यापक रही थीं। औफ़ी बुखारा में विद्वानों के परिवार में जन्मा तथा निशापुर में मुज़ाकिर (धार्मिक उपदेशक) के रूप में नियुक्त हुआ था। 1220 में मध्य एशिया के मंगोल आक्रमण के बाद, वह ग़ज़ना के रास्ते से लाहौर होते हुए भारत आया। वह वहाँ व्यापारियों से मिला और उनके कहने पर हनफ़ी मुसलमानों के धार्मिक उपदेशक के रूप में काम करने के लिए वह जहाज़ के माध्यम से खम्भात पहुँचा। खंभात की अपनी यात्रा का वर्णन करते हुए, वह मुस्लिम नाविकों द्वारा चुंबकीय कम्पास (compass) के उपयोग का सबसे पहला संदर्भ प्रदान करता है। यहाँ औफ़ी व्यापारियों में बड़े पैमाने पर मुस्लिम समुदाय की उपस्थिति की प्रशंसा करता है, जिन्हें पूर्ण धार्मिक स्वतंत्रता प्राप्त थी। मुहम्मद समरक़दी के अनुनय पर औफ़ी उसके साथ सिंध तक गया और उच्छ पहुँचा।

औफ़ी ने नसीरुद्दीन कुबाचा के कहने पर, अपने समय के घटनाक्रमों को संकलित करने के लिए जवामी-उल हिकायत वा लवामी-उल रियायत लिखना शुरू किया। इसकी रचना के लिए औफ़ी ने अरबी शास्त्रीय (classical) ग्रंथों, प्रारंभिक फारसी ग्रंथों और वणिकों और व्यापारियों से एकत्र की गई जानकारियों का इस्तेमाल किया। पहला अध्याय काफ़ी हद तक ‘मिरर ॲफ़ प्रिंसेस’ की शैली

यूनानी, चीनी, अरबी तथा फारसी वृत्तांत

में संकलित किया गया है जो मुख्य रूप से प्रारंभिक सूफ़ियों द्वारा उद्भूत उपाख्यानों में दर्ज विभिन्न शासकों द्वारा स्थापित परंपराओं से संबंधित है। इस कारण से औफ़ी का यह ग्रंथ बाद के सूफ़ियों के मध्य प्रतिष्ठित और सम्मानित हुआ और आने वाली पीढ़ियों के लिए प्रारंभिक सूफ़ियों के संबंध में साहित्य की एक महत्वपूर्ण रचना के रूप में प्रयुक्त किया गया। इसका भारत के प्रारंभिक सूफ़ियों पर गहरा प्रभाव था, विशेष रूप से महान् मशायख़ जैसे बल्ख़ के अबु इशाक़ इब्राहीम बिन अधम; मर्व के शेख़ अबु अली फुज़ैल बिन अयाज़ और शेख़ अबु सईद अबुल ख़ेर के जीवन के संबंध में विस्तृत जानकारी के संदर्भ में जो अन्यथा उपलब्ध नहीं हैं, तथा बाद के सूफ़ियों के लिए यह संदर्भ बिंदु बन गया।

यहाँ तक कि ज़ियाउद्दीन बरनी ने उन्हें प्रमुख हिंद-फारसी इतिहासकारों में शामिल किया है और अपने समय में औफ़ी के ग्रंथ की लोकप्रियता के बारे में बताया है इससे यह पता चलता है कि इस्लामी दुनिया में किस प्रकार शासन की कला विकसित हुई पर विद्वानों के मध्य यह समान रूप से लोकप्रिय ग्रंथ था। औफ़ी ने इस्लामी दुनिया के विवरण को ‘पूरी दिल्ली सल्तनत में एक सांस्कृतिक संदर्भ बिंदु’ के रूप में इस्तेमाल किया है (सिद्दीकी 2014: 58)। जब औफ़ी इल्तुतमिश द्वारा दिल्ली में दारुल शिफ़ा (बीमारिस्तान; अस्पताल) की स्थापना की सूचना देता है तो वह ग़ज़ना में इसी तरह के अस्तपाल की स्थापना का वर्णन करता है। औफ़ी का ग्रंथ ‘धार्मिक और शासक अभिजात्य वर्ग के लिए निर्देशपुस्तिका’ की तरह था (सिद्दीकी 2014: 59)। औफ़ी ‘आध्यात्मिक वास्तविकताओं’, रणनीति और नैतिक मूल्यों के लिए मार्गदर्शक के रूप में काम करने के लिए ऐतिहासिक प्रसंगों का इस्तेमाल करता है। उसने ख़लीफ़ा अली द्वारा, अपने चर्चेरे भाई अब्दुलाह बिन अब्बास के परामर्श के बावजूद, मुआविया (सीरिया के गवर्नर) को जल्दबाज़ी में बर्खास्त करने की आलोचना की, जिसके कारण उसे साम्राज्य से हाथ धोना पड़ा था। इस प्रकार वह संदेश देता है कि संप्रभु शासक को विद्वानों और अनुभवी व्यक्तियों के परामर्श से कार्य करना चाहिए।

प्रारंभिक मुस्लिम विजय पर औफ़ी का विवरण भी उतना ही महत्वपूर्ण है। विशेष रूप से, वह पंजाब और काबुल के हिंदूशाही राजा और खुरासान के मुस्लिम सफावी गवर्नर के बीच संघर्ष का विवरण प्रदान करता है। यह इसलिए ही महत्वपूर्ण नहीं है कि यह प्रारंभिक मुस्लिम विजयों का विवरण देता है, बल्कि यह उस समय दक्षिण अफ़ग़ानिस्तान में स्थित हिंदू पवित्र स्थलों की जानकारी भी देता है, जैसे सैकावंद। वह दसवीं शताब्दी की शुरुआत में पंजाब के हिंदूशाही शासकों की राजधानी वैहिंद (आधुनिक रावलपिंडी के पास) में बसे मुस्लिम व्यापारियों को दी गई धार्मिक स्वतंत्रता की भी चर्चा करता है।

औफ़ी ने गुजरात के व्यापारी समुदाय की ईमानदारी और उच्च नैतिक आदर्शों और गुजरात के राजा कुमारपाल (1143-1173) के न्याय को भी दर्ज किया है। औफ़ी ने खंभात में मुस्लिम व्यापारियों के उपनिवेशों के विषय में भी बताया है, साथ ही उनके प्रति चालुक्य शासक के उदार दृष्टिकोण पर भी प्रकाश डाला है। वह एक टकराव की कहानी बताता है जिसमें अस्सी मुसलमान मारे गए थे और मस्जिद को ध्वस्त कर दिया गया था। मस्जिद के ख़ातिब ने राजा जय सिंह के समक्ष जाकर इसकी शिकायत की। चालुक्य शासक ने सच्चाई का पता लगाने पर मस्जिद को पुनः निर्मित करने का आदेश दिया और 100,000 बलुतरा (चाँदी का सिक्का) इसकी मरम्मत के लिए दिए। औफ़ी राजा की टिप्पणी का वर्णन करता है कि, ‘जो लोग मेरे देश में रहते हैं, और जिन्हें पूरी सुरक्षा दी गई है, उन पर अत्याचार कैसे हो सकता है’ (सिद्दीकी 2014: 70)। मालवा के शासक के हमले के दौरान मस्जिद को एक बार फिर से नष्ट कर दिया गया था, जिसकी एक ईरानी व्यापारी सईद बू अशरफ़ बामी (बामयान का निवासी) द्वारा मरम्मत की गई थी, जो मस्जिद से प्राप्त 1169 के शिलालेख से प्रमाणित होता है। वह ग़ज़नवी साम्राज्य में ढाले गए कम वज़न के सिक्कों के चलन के संबंध में भ्रष्ट व्यवहारों की उपरिथिति के बारे में भी बताता है। वह सुल्तान अब्दुर राशिद (1051-1053) के शासन के ऐसे ही भ्रष्ट व्यवहार से इसकी तुलना करता है जिससे संकेत मिलता है कि औफ़ी अपने पाठकों को महत्वपूर्ण पदों पर बेईमान और भ्रष्ट लोगों को नियुक्त करने के परिणामों की चेतावनी देता है। इसी प्रकार वह आश्वस्त करता है कि महमूद जैसे दक्ष शासक राज्य के मामलों को कुशलता से नियंत्रित कर सकते हैं। वहीं, अब्दुर रशीद जैसे अकुशल शासक राज्य के शासन को सफलतापूर्वक चलाने में असफल रहे थे।

औफ़ी का पहला संरक्षक नसीरुद्दीन कुबाचा था। हालाँकि, अंततः यह ग्रंथ इल्तुतमिश के बज़ीर, निज़ामुल मुल्क जुनैदी, को समर्पित किया गया था। इसने पंजाब के खोख़र सरदारों के साथ उसके संबंध वाले प्रसंग को छोड़कर, सम्भवतः औफ़ी को कुबाचा की प्रशंसा वाले हिस्सों को हटाने के लिए

मजबूर किया होगा। यह विवरण महत्वपूर्ण है क्योंकि यह स्थानीय सरदारों के साथ प्रारंभिक तुर्की सुल्तान के संबंधों पर महत्वपूर्ण प्रकाश डालता है। औफ़ी कुबाचा की कूटनीतिज्ञ दक्षता का वर्णन करता है जिसके माध्यम से उसने खोखरों की सद्भावना अर्जित की, जो हमेशा ही कुबाचा के प्रति वफ़ादार बने रहे। औफ़ी ने दर्ज किया है कि खोखर सरदारों ने हालांकि ख्वारिज़ शाह का समर्थन किया था, किंतु उसके 1224 में ईरान लौट जाने पर जब खोखरों ने समर्पण कर दिया तो कुबाचा ने उन्हें माफ़ कर दिया था।

औफ़ी ने बगदाद के ख़लीफ़ा मुआतसिम के साथ इल्तुतमिश के संबंधों का भी वर्णन किया है, जिसने 1227 में ख़लीफ़ा को बहुमूल्य उपहार भेजे थे। बदले में, ख़लीफ़ा ने उसे अन्य उपहारों के साथ ही ख़िल्लत (सम्मान-पोशाक) भी भेजी। औफ़ी दर्ज करता है कि इल्तुतमिश ने यह अपने वज़ीर की सलाह पर किया था। इस प्रकार, औफ़ी दोहराता है कि राजा को सक्षम अमीरों (*amirs*) की सलाह का पालन करना चाहिए और उसी के अनुरूप कार्य करना चाहिए। औफ़ी ने राजमार्ग में होने वाली लूट और डकैती को दबाने के लिए सुल्तान इल्तुतमिश और उसके वज़ीर की प्रशंसा की है और इस प्रकार यात्रियों के लिए सड़कों की सुरक्षा सुनिश्चित की गई। औफ़ी इल्तुतमिश के शासनकाल के दौरान एक प्रकार की ज़ब्त व्यवस्था (escheat) की उपस्थिति का भी संकेत देता है। इस संदर्भ में औफ़ी एक घटना को दर्ज करता है जहाँ बयाना के काज़ी मुहम्मद गरदेज़ी ने झूठी सूचना दी कि हुसामुद्दीन अलैक की मृत्यु के बाद उसकी विशाल सम्पत्ति बयाना के कुछ लोगों द्वारा बंधक बना ली गई है तथा वह इसे वापस पाने में मदद कर सकता है ताकि इसे राजकोष में जमा कराया जा सके। इससे संकेत मिलता है कि अमीर की मृत्यु के बाद उसकी सम्पत्ति (सम्भवतः मुतालिबा; राज्य के हिस्से की शेष राशि) को राज्य द्वारा ज़ब्त कर लिया जाता था। यह इल्तुतमिश के शासनकाल में ज़ब्त का एकमात्र और अप्रत्यक्ष प्रसंग है। औफ़ी ने 1229-1230 में बंगाल में ख़लज़ी विद्रोह का भी विस्तार से वर्णन किया है, जिसके बारे में मिन्हाज की जानकारी काफ़ी संक्षिप्त है, जो 1226 में इल्तुतमिश द्वारा बंगाल पर आधिपत्य के बाद पूर्वी भारत में राजनीतिक गतिविधियों पर प्रकाश डालती है। ख़लज़ी दौलत शाह ने इल्तुतमिश के आधिपत्य को तब तक स्वीकार किया, जब तक नसीरुद्दीन महमूद जीवित था; 1229 में उसकी मृत्यु पर इतना प्रबल विद्रोह हुआ कि 1230 में इल्तुतमिश को व्यक्तिगत रूप से विद्रोह के दमन हेतु स्वयं लखनौती जाना पड़ा।

औफ़ी निज़ाम-उल मुल्क जुनैदी का उल्लेख सल्तनत के निर्माता के रूप में करता है, एक तथ्य जिसे हसन निज़ामी और मिन्हाज ने पूरी तरह से नज़रअंदाज़ कर दिया है, वह जुनैदी को इल्तुतमिश के अधीन सल्तनत के सांस्कृतिक और राजनीतिक विकास के लिए प्रमुख रूप से उत्तरदायी मानता है। यह एकमात्र स्रोत है जो यह सूचित करता है कि उसके पास सद्र का अतिरिक्त प्रभार था। जुनैदी की प्रशंसा करते हुए औफ़ी लिखता है:

सुल्तानों द्वारा किए गए कार्यों और उनके द्वारा की गई चर्चाओं को उनके वज़ीरों द्वारा दी गई सलाह से चमक मिलती है। दरअसल, ये वज़ीर उनके मार्गदर्शक हैं। बीते युगों में किसी भी सुल्तान के पास ख्वाजा-ए-जहाँ...निजामुल्लक...अल जुनैदी जैसा वज़ीर नहीं रहा है।

माल लेकर कारवाँ में चलने वाले मुस्लिम व्यापारियों के संबंध में भी औफ़ी की जानकारी अत्यन्त अंतर्दृष्टि-पूर्ण है। औफ़ी वर्णन करता है कि उनके द्वारा संरक्षित दासों को नए शिल्पों में प्रशिक्षित किया गया था। वे बाइज़ोंटाइन, यूरोप (ईसाई) से श्वेतवर्णीय दास लाये थे और उनके माध्यम से हसीर (प्रार्थना करने की कालीन) की बुनाई तथा रफू की दस्तकारी को भारत में शुरू किया गया। नील को मध्य एशिया भेजा जाता था। व्यापारियों द्वारा भी स्वयं के कारखाने बनाए गए थे। औफ़ी निस्संदेह फ़ारसी भाषी देशों में एक नई शैली की शुरूआत करने वाला था, जो सम्पूर्ण मध्ययुग में अत्यंत लोकप्रिय बनी रही।

15.5.2 अब्दुर रज्जाक

कमालुद्दीन अब्दुर रज्जाक समरक़ंदी (1413-1442) एक तैमूरी राजदूत था जिसे शाहरुख़ (r. 1405-1447) द्वारा कालीकट के ज़मोरिन (समुद्री/समुरी) शासक के दरबार में भेजा गया और 1442-45 के दौरान विजयनगर शासक के अनुरोध पर वह विजयनगर भी गया था। रज्जाक ने समुद्री मार्ग से होमुज़ से कालीकट तक यात्रा की और फिर कालीकट से विजयनगर तक भी वह मैंगलोर होते हुए तटीय मार्ग से गया था।

यूनानी, चीनी, अरबी तथा फ़ारसी वृत्तांत

वह एक फारसी, तैमूरी और इस्लामी विद्वान था। उसके पिता जलालुद्दीन इशाक़ हेरात में शाहरुख़ के दरबार में काजी और इमाम थे; बाद में, अपने पिता की मृत्यु (1437) के बाद उसे काजी बना दिया गया। उसने अपने भारत भ्रमण को अपनी मतला-उस सदाइन वा मजमा-उल बहरीन में कलमबद्ध किया है। रज्ज़ाक़ का वृत्तांत मुख्यतः एक यात्रा-वृत्तांत है। उसने जो देखा और समझा, उसका ही वह वर्णन करता है। चूँकि उसका विवरण आँखों-देखा हाल बताता है, इसलिए जो कुछ वह वर्णन करता है, वह काफी हद तक तथ्यात्मक रूप से सही है। वह अपने द्वारा देखे गए स्थानों के समाज और संस्कृति का गहन पर्यवेक्षक है। हालांकि, वह कालीकट में निवास करने वाले लोगों से उतना प्रभावित प्रतीत नहीं होता है, लेकिन वह विजयनगर के राजधानी-शहर (वर्तमान हम्पी) की भव्यता का एक विशद् विवरण प्रस्तुत करता है।

रज्ज़ाक़ पंद्रहवीं शताब्दी में हिंद महासागर में फलते-फूलते भारतीय व्यापार और नौवहन का प्रशंसक है। जहाँ वह कालीकट की सुरक्षित बंदरगाह के रूप में प्रशंसा करता है और सामान्य रूप से बंदरगाह और शहर की सुरक्षा की भी प्रशंसा करता है कि कोई भी अपने माल को खोने के डर के बिना यहाँ उसे छोड़ सकता है; वहीं वह अफ्रीका जताता है कि आम तौर पर लोग ‘नग्न’ रहते हैं और बहुविवाह की रीति का पालन करते हैं। वह दो मस्जिदों की उपस्थिति के साथ मुस्लिम आबादी की व्यापक उपस्थिति को दर्ज करता है, जो कि सभी को प्राप्त धार्मिक स्वतंत्रता का संकेत है। वह यह भी बताता है कि यहाँ अधिकांश मुस्लिम शाफ़ी इस्लामी न्याय-शास्त्र के अनुयायी हैं। यह दिलचस्प है क्योंकि अधिकांश भारत में हनफ़ी फ़िरक़ का वर्चस्व रहा है। आज तक भी इस क्षेत्र में शाफ़ी न्याय-शास्त्र का वर्चस्व बना रहा है। वह यह भी बताता है कि सीमा शुल्क लगाने के मामले में कोई भेद नहीं किया जाता था और बिना राष्ट्रीयता को ध्यान में रखे यह सभी लोगों पर समान रूप से आरोपित किया जाता था। वह गायों के प्रति श्रद्धा; गाय के मारे जाने पर मृत्युदंड दिए जाने का उल्लेख भी करता है।

विजयनगर का वर्णन करते हुए वह अत्यंत उत्सुक नज़ार आता है। वह ईरान के अपने पाठकों के लिए लिख रहा था इसलिए वह समझाने के लिए अक्सर चीज़ों की तुलना ईरान की वस्तुओं से करता है। देवराय द्वितीय (r. 1426-1446) के काल में विजयनगर साम्राज्य की विशालता का वर्णन करते हुए वह लिखता है कि साम्राज्य गुलबर्गा से श्रीलंका तक और बंगाल से मालाबार तक के क्षेत्र में विस्तृत था। वह विजयनगर साम्राज्य में 300 बंदरगाहों की उपस्थिति का बढ़ा-चढ़ा कर दावा करता है।

वह शहर की किलेबंदी से प्रभावित था और राजधानी की नगर योजना का एक सचित्र खाका प्रस्तुत करता है जो अन्यथा अन्य स्रोतों में उपलब्ध नहीं है। उसका विवरण केवल घटनाओं का वर्णन नहीं है, बल्कि वह घटनाओं के पीछे के तर्क पर भी ध्यान देता है। विजयनगर शहर की किलेबंदी को उसने स्पष्ट रूप से ‘आक्रमणों के खिलाफ़ सुरक्षा प्रदान करने’ के उद्देश्य से जोड़ा है। अब्दुर रज्ज़ाक़ वर्णन करता है:

बिदजनगर (Bidjanagar) शहर ऐसा है कि आँख की पुतलियों ने कभी भी इसके जैसा स्थान नहीं देखा होगा, और इन बुद्धिपूर्ण कानों ने कभी नहीं सुना है कि दुनिया में इसकी बराबरी करने वाला भी कुछ अस्तित्व में है। इसे इस तरह से बनाया गया है कि सात दुर्ग (cathedels) और इतनी ही दीवारें एक दूसरे को घेरे हुए हैं।

जहाँ दुर्गों की बाहरी परतों/स्तरों में फ़सलों से भरे खेत और उद्यान और उपवन शामिल थे, वहीं अंदर के तीसरे से सातवें स्तर अत्यधिक भीड़-भाड़ के क्षेत्र थे। ये बाज़ारों, घरों और राजा के महल से आच्छादित थे। दुर्ग पहाड़ी की चोटी पर था और पूरे शहर में इस पर नज़र रखने हेतु बुर्ज बने हुए थे। प्रत्येक दुर्गीकृत दीवार के बीच में खेतों, बगीचों और घरों के निर्माण हेतु स्थान थे। वह वर्णन करता है कि सम्पूर्ण शहर में तुंगभद्रा नदी से जलापूर्ति होती थी।

वह धन से सम्पन्न बाज़ारों की उपस्थिति की प्रशंसा करता है: ‘बाज़ार बेहद चौड़े और लंबे हैं। फूलों के विक्रेताओं के पास दुकानों के सामने ऊँचे समतल स्थान हैं... हर शिल्प के व्यवसायी एक दूसरे की बगल में दुकान लगाए रहते हैं। जौहरी खुलेआम बाज़ार में मोती, हीरे, माणिक्य और पन्ना बेचते हैं...’ वह उस क्षेत्र में प्रचलित सामान्य समृद्धि की भी प्रशंसा करता है: ‘इस क्षेत्र के सभी धनी और आम लोग, यहाँ तक कि बाज़ार के शिल्पकार, अपने गले में, अपने कानों में, अपनी बाहों, कलाई और उंगलियों पर मोती और गहने पहनते हैं।’ वह राजकीय ‘गजशाला’ का सचित्र वर्णन प्रस्तुत करता है। वह लिखता है कि यहाँ हाथियों का प्रजनन भी किया जाता था। हाथियों को पकड़ने की प्रक्रिया

का उसका वर्णन भी काफ़ी दिलचस्प है। वह उन गणिकाओं के विशेष आवास-क्षेत्रों की उपस्थिति भी दर्ज करता है जिनसे राज्य कर वसूला करता था।

अब्दुर रज्जाक़ द्वारा वर्णित कुछ राजनीतिक घटनाएँ दिलचस्प हैं। वह देवराय द्वितीय के भाई (अब्दुर रज्जाक़ के पश्चात् विजयनगर राज्य की यात्रा करने वाला यात्री नूनिज़ सूचित करता है कि वह उसका भतीजा था) द्वारा उसके प्राणों पर हुए हमले का सचित्र वर्णन प्रस्तुत करता है। वह बंगाल की राजनीति में विजयनगर के शासकों के हस्तक्षेप के बारे में भी सूचित करता है, जहाँ वह लिखता है कि देवराय द्वितीय ने बंगाल में हस्तक्षेप किया और वहाँ के शासक को जौनपुर के मामलों में दख़ल देने पर गंभीर परिणाम भुगतने की चेतावनी दी, इसने स्पष्ट रूप से बंगाल के सुल्तान को डरा दिया और उसने अंततः वहाँ से वापस लौटने का फैसला किया। वह विजयनगर साम्राज्य पर बहमनी सुल्तान के हमले का भी वर्णन करता है, जिसका देवराय द्वितीय द्वारा सफलतापूर्वक प्रतिकार किया गया और अंतिम रूप से इसका परिणाम रायचूर और मुदगल पर विजयनगर के शासक के आधिपत्य में निकला।

रज्जाक़ द्वारा कुछ विलक्षण और विस्तृत अवलोकन भी किए गए हैं, विशेष रूप से विजयनगर साम्राज्य में उपयोग की जाने वाली दो प्रकार की लेखन-शैलियों और ‘स्वतंत्र मुद्रा टंकण’ व्यवस्था के प्रचलन की प्रकृति का वर्णन, शाही टक्साल से संबंधित विवरण और पान के पत्ते खाने तथा इन्हें भेंट करने की प्रथा और इसके फायदे का सचित्र वर्णन। इन सबमें सबसे महत्वपूर्ण है महानवमी उत्सव और उसके जुलूसों के बारे में उसका विस्तृत विवरण और एक ‘बाह्य’ दर्शक के रूप में इसका विशिष्ट वर्णन। वह न केवल राज्य के सम्पूर्ण क्षेत्रों से आए नायकों की सभा का वर्णन करता है बल्कि गायकों, नर्तकियों और कलाबाज़ों की उपस्थिति भी दर्ज करता है। नर्तकियाँ, रज्जाक़ लिखता है, ज्यादातर खूबसूरत तरुणी युवतियाँ थीं। वह यह भी बताता है कि विजयनगर में मौजूद कुछ होमुज़-वासियों ने यह अफवाह फैलाई कि मैं ‘महामहिम’ (शाहरुख़) का राजदूत नहीं हूँ।

बोध प्रश्न-4

- 1) क्या आपके विचार से औफ़ी ने अपने जीवन के बाद के चरण में कुबाचा के संबंध में अपने मत में बदलाव किया था? क्यों? टिप्पणी कीजिए।

.....
.....
.....

- 2) कालीकट के निवासियों के संबंध में अब्दुर रज्जाक़ का क्या अवलोकन था?

.....
.....
.....

- 3) विजयनगर राज्य के संबंध में अब्दुर रज्जाक़ की अवधारणा के विषय में लिखिए।

.....
.....
.....

15.6 सारांश

इस इकाई में हमने जाना कि भारत आने वाले विदेशियों के संस्मरण और यात्रा-वृत्तांत अपने आप में ऐतिहासिक विवरण नहीं हैं। उदाहरण के लिए, जैसा कि पहले चीनी बौद्ध तीर्थयात्रियों फ़ाह्यान और ह्वेनसांग से संबंधित भागों में तर्क दिया गया है, उनके इतिवृत्तांतों के पीछे प्राथमिक उद्देश्य स्वदेश में बौद्ध भक्तों और अनुयायियों के समक्ष बुद्ध से जुड़े स्थानों और घटनाओं की एक व्यापक छवि को प्रस्तुत करना था। इसलिए, हम उनके विवरणों में भारत और यहाँ के लोगों के विभिन्न पहलुओं का सूक्ष्म विवरण या सचित्र प्रस्तुतिकरण नहीं पाते हैं। दूसरा, जब वे किसी ऐतिहासिक विषय के बारे में विवरण प्रस्तुत करते हैं तो उनका विवरण कल्पनाओं और अतिशयोक्ति से भरा होता है या

यूनानी, चीनी, अरबी तथा फ़ारसी वृत्तांत

वे इससे मुक्त नहीं होते हैं। उदाहरण के लिए, नालंदा के शैक्षणिक-मठवासी संस्थान में 10,000 छात्र-भिक्षुओं के रहने का व्येनसांग का वर्णन पुरातात्त्विक साक्ष्य द्वारा प्रमाणित नहीं होता है। इसलिए, उनके लेखन को कुछ हद तक सावधानी के साथ देखा और उस पर विचार किया जाना चाहिए और वस्तुनिष्ठ और प्रामाणिक इतिहास प्राप्त करने के लिए अन्य ऐतिहासिक स्रोतों से इनके वृत्तांतों का मिलान और इन्हें प्रमाणित किया जाना चाहिए। विदेशियों के विवरण कभी-कभी गुलत और काल्पनिक विवरण भी देते हैं। उदाहरण के लिए, मेगस्थनीज़ जाति को गुलत ढंग से व्यवसाय से संबंधित समझ लेता है और सात जातियों की सूची प्रस्तुत करता है। इसलिए, उन्हें हमेशा जस-का-तस नहीं स्वीकार किया जा सकता है। किंतु इससे वे ऐतिहासिक लेखन के लिए अनुपयोगी नहीं बन जाते हैं, परिश्रम और सतर्कता के साथ उनका अनुशीलन और अध्ययन किया जाना चाहिए।

अरब जगत के साथ भारत के संपर्क इस्लाम के उदय के बहुत पहले से ही रहे हैं। इनके बीच घनिष्ठ व्यापारिक गतिविधियों की सूचना मिलती है और अरब व्यापारी भारतीय माल को यूरोपीय बाज़ारों में ले जाते थे। भारत के पश्चिमी तट पर कई अरब उपनिवेश (colonies) थे। इसी प्रकार, अरब प्रायद्वीप में उबुल्ला क्षेत्र को वहाँ बरे भारतीयों के कारण अरज अल-हिंद के रूप में जाना जाता था। बग़दाद में अल-मासून द्वारा बैत-उल हिकमा की स्थापना के साथ ही भारतीय विज्ञान और धर्म में अरबों की रुचि कई गुना बढ़ गई। इस इकाई में अल-बालादुरी से लेकर अली कूफी, अल-बिरुनी, इब्न बतूता, औफी और अब्दुर रज्जाक़ तक, अरबों और ईरानियों की भारत की अवधारणाओं को चिह्नित करने का प्रयास किया गया है। एक-दूसरे के संपर्क में आने के शुरुआती चरणों में इस्लाम और हिंदू धर्म की दो अलग-अलग परंपराओं के आत्मसातीकरण की प्रक्रिया का संकेत मिलता है। इससे यह भी पता चलता है कि प्रारम्भिक अवस्था में सामान्यतः एक-दूसरे की परम्पराओं, विज्ञानों, दर्शन और धर्म को जानने-समझने की जिज्ञासा का वातावरण था। एक दूसरे के प्रति सहिष्णुता और धार्मिक स्वतंत्रता का माहौल था जिसकी अरब और ईरानी यात्रियों द्वारा बहुत सराहना की गई थी।

15.7 शब्दावली

‘चांडाल’

‘अस्पृश्यों’ या ‘अन्त्येजयों’ की विशेष श्रेणी जो चतुर्वर्ण व्यवस्था के बाहर थे तथा शास्त्रों में जिन्हें बसावट (ग्राम या नगर) के बाहर या परिधि पर रहने का निर्देश था

शास्त्र/धर्मशास्त्र

प्राचीन भारतीय नियमावलियाँ/निर्देश-संग्रह, जिनमें नैतिक और सामाजिक आचरण के वे नियम तथा आचार संहिताएँ होती थीं, जिनका हिंदुओं द्वारा पालन, अनुकरण और व्यवहार किया जाना होता था। मानव धर्मशास्त्र (आमतौर पर मनुस्मृति के नाम से विख्यात) इनमें से एक है। पी. वी. काणे ने अपनी पुस्तक हिस्ट्री ऑफ धर्मशास्त्र (पाँच खंडों तथा आठ भागों में) में इन पर विस्तार से शोध किया है

वर्ण

शाब्दिक रूप से रंग (त्वचा का); आरम्भिक रूप से यह संकल्पना प्राचीन भारत में व्यावसायिक समूहों का संकेत करती थी जिसने बाद में जाति के रूप में विकसित और ठोस रूप ग्रहण किया। जातियों की विशेषता जन्म से परिभाषित होना तथा सगोत्र विवाह (endogamy) की व्यवस्था है

गेनिज़ा दस्तावेज़

शब्दश: भण्डारकक्ष; यह 870 सी ई से 19वीं शताब्दी तक के काल से संबंधित लगभग 400,000 यहूदी पांडुलिपियों के अवशेषों और फ़ातिमिद प्रशासन के दस्तावेज़ों का संग्रह है, जो फुस्तात (पुराने काहिरा शहर, मिस्र) के बेन एज़रा सिनेगॉग में संरक्षित थे

कुरुलताई

शब्दश: एक सभा; मंगोल ख़ानेत की राजनीतिक और सैन्य सभा। इसके पास मंगोल ख़ाकान को चुनने का अधिकार था

15.8 बोध प्रश्नों के उत्तर

यूनानी, चीनी, अरबी
तथा फ़ारसी वृत्तांत

बोध प्रश्न-1

- 1) देखें उप-भाग 15.2.1
- 2) देखें उप-भाग 15.3.1 और 15.3.2

बोध प्रश्न-2

- 1) देखें उप-भाग 15.4.1
- 2) देखें उप-भाग 15.4.2
- 3) देखें उप-भाग 15.4.2

बोध प्रश्न-3

- 1) देखें उप-भाग 15.4.3
- 2) देखें उप-भाग 15.4.4
- 3) देखें उप-भाग 15.4.5

बोध प्रश्न-4

- 1) देखें उप-भाग 15.5.1
- 2) देखें उप-भाग 15.5.2
- 3) देखें उप-भाग 15.5.2

15.9 संदर्भ ग्रंथ

अहमद आसिफ़, मनान, (2016) अ बुक ऑफ कन्कवेस्ट: द चचनामा एंड मुस्लिम ओरिजिंस इन साउथ एशिया (कैम्ब्रिज एवं मैसाचुसेट्स: हार्वर्ड यूनिवर्सिटी प्रेस).

बोसवर्थ, ए.बी., (1996) ‘द हिस्टोरिकल सेटिंग ऑफ मेगस्थनीज़ इंडिका’, क्लासिकल फ़िलोलॉजी, भाग 91, नं. 2 (अप्रैल), पृ. 113-127.

ब्राउन, ट्रॉक्सडेल एस., (1955) ‘द रिलायबिलिटी ऑफ मेगस्थनीज़’, द अमेरिकन जर्नल ऑफ़ फ़िलोलॉजी, भाग 76, नं. 1, पृ. 18-33.

गिब, एच. ए. आर., (1929) इन्ब बतूता: ट्रेवल्स इन एशिया एंड अफ्रीका 1325-1354 (लंदन: रूटलेज और केंगन पॉल).

हुसैन, महदी, (1975) रेहला ऑफ़ इन्ब बतूता (बड़ौदा: बड़ौदा विश्वविद्यालय प्रकाशन).

खान, एम. एस., (1983) ‘ए ट्रेवल्थ सेंचुरी अरब अकाउंट ऑफ़ इंडियन रिलिजंस एंड सेक्ट्स’, अरेबिका, जून, टी. 30, फेसिमिली, 2, पृ. 199-208.

लॉरेंस, ब्रूस बी., (1976) ‘अल-बिरुनी’स अप्रोच टू द कम्प्रेरेटिव स्टडी ऑफ़ इंडियन कल्वर’, बिरुनी सिपोजियम, एहसान यारशेटर और डेल बिशप द्वारा संपादित (कोलंबिया: ईरान सेंटर, कोलंबिया यूनिवर्सिटी).

निजामी, खालिक अहमद, (1994) ‘अर्ली अरब कॉन्टैक्ट विद साउथ एशिया’, जर्नल ऑफ़ इस्लामिक स्टडीज, भाग 5:1, पृ. 52-69.

निजामी, खालिक अहमद, (1983) ऑन हिस्ट्री एंड हिस्टोरियंज ऑफ़ इंडिया (नई दिल्ली: मुंशीराम मनोहरलाल प्रकाशक).

- शर्मा, आर. एस., (2018 [2005]) इंडिया'ज़ एनशियंट पार्ट (नई दिल्ली: ऑक्सफोर्ड यूनिवर्सिटी प्रेस).
- सिद्धीकी, इक्तिदार हुसैन, (2014) इंडो-फारसी हिस्टोरियोग्राफी टू द फॉरटीथ सेंचुरी (दिल्ली: प्राइमस बुक्स).
- सिद्धीकी, इक्तिदार हुसैन, (2003) ‘अबू रेहान अल-बरुनी: हिज़ लाइफ एंड वर्क्स’, मिडिवल इंडिया: एसेज़ इन इंटेलेक्चुअल थॉट एंड कल्चर, भाग 1 (दिल्ली: मनोहर).
- सिंह, उपिंदर, (2008) अ हिस्ट्री ऑफ़ ऐनशिएंट एंड अर्ली मिडिवल इंडिया: फ्राम द स्टोन एज टू द 12th सेंचुरी (नई दिल्ली: पियर्सन लॉन्गमैन).
- थापर, रोमिला, (2002) अर्ली इंडिया फ्रॉम द ओरिजिन्स टू ए डी 1300 (नई दिल्ली: पेंगुइन).

15.10 शैक्षणिक वीडियो

अर्लीएस्ट वैस्टर्न अकाउंट ऑफ़ इंडिया + कास्ट सिस्टम//300 बी सी मेगस्थनीज़//एंशिएंट प्राइमरी सोर्स

<https://www.youtube.com/watch?v=pMgQb6Epmrg>

ग्रीक, चाइनीज़, मेगस्थनीज़, ब्राह्मन्स, श्रमन्स, पतंजलि एंड अलबरेनू – पार्ट 6

<https://www.youtube.com/watch?v=ejGd5i66VJI>

मार्को पोलो एंड इन बतूता

https://www.youtube.com/watch?v=0_9HSNa39kI

ग्रेट वॉयज़ेज़: ट्रॅवलर्स टिप्स फ्रॉम द फॉरटीन्थ सेंचुरी: द डिटूर्स ऑफ़ इन बतूता

<https://www.youtube.com/watch?v=0v23vZqs8RI>

THE PEOPLE'S
UNIVERSITY